



Brussell, 1-14 ta' Lulju 2020
REV2 – tissostitwixxi n-noti “*Gwida dwar id-dwana*” (REV1) bid-data tat-22 ta' Novembru 2019, “*regoli preferenzjali tal-orġini*” bid-data tal-4 ta' Ġunju 2018, u “*dwana u tassazzjoni diretta*” bid-data tat-30 ta' Jannar 2018

NOTA TA'GWIDA

IL-HRUĠ TAR-RENJU UNIT U R-REGOLI TAL-UE FIL-QASAM TAD-DWANA, INKLUŻ L-ORIĠINI PREFERENZJALI

Werrej

INTRODUZZJONI.....	2
A. SITWAZZJONI LEGALI WARA TMIEM IL-PERJODU TA' TRANŻIZZJONI, INKLUŻ ID-DISPOŻIZZJONIJIET TAL-FTEHM DWAR IL-ĦRUĠ RIGWARD IS-SEPARAZZJONI.....	3
1. IDENTIFIKAZZJONI TAR-REGISTRAZZJONI TAL-OPERATURI EKONOMIĊI (EORI).....	4
2. DEĊIŻJONIJIET DOGANALI	5
2.1 Awtorizzazzjonijiet	5
2.2 Deċiżjonijiet marbuta ma' informazzjoni vinkolanti dwar it-tariffi (deċiżjonijiet dwar BTI)	7
2.3 Deċiżjonijiet marbuta ma' informazzjoni vinkolanti dwar l-orġini (deċiżjonijiet dwar BOI)	8
3. TIKKETTI MAL-BAGALJI.....	8
4. ASPETTI TAL-ORIĠINI PREFERENZJALI.....	9
4.1 Stabbiliment tal-orġini preferenzjali għall-fini tal-arrangamenti preferenzjali tal-UE.....	9
4.2 Rekwiżiti għal trasport dirett/nonmanipulazzjoni	10
4.3 Provi tal-orġini	10
4.4 Dikjarazzjonijiet tal-fornitur għall-finijiet ta' kummerċ preferenzjali	12
4.5 Esportaturi approvati	12
4.6 Esportaturi rreġistrati (REX)	12
4.7 Derogi mill-kwoti tal-orġini stabbiliti f'ċerti FTAs tal-UE.....	13
5. DHUL TAL-MERKANZIJA FIT-TERRITORJU DOGANALI TAL-UNJONI.....	13
5.1 Dikjarazzjoni fil-qosor tad-dhul (ENS).....	13

5.2	Hażna temporanja tal-merkanzija (TS)	14
5.3	Status doganali tal-merkanzija	15
5.4	Eżenzjoni mid-dazju fuq l-importazzjoni	17
6.	RILAXX GĦAL ĊIRKOLAZZJONI LIBERA	18
7.	PROCEDURI SPECJALI.....	18
7.1	Tranzitu	18
7.2	Proċeduri speċjali għajr it-tranzitu	24
8.	MERKANZIJA MAHRUĠA MIT-TERRITORJU DOGANALI TAL-UNJONI	29
8.1	Dikjarazzjoni ta' qabel it-tluq.....	29
8.2	Esportazzjoni u riesportazzjoni	30
9.	DEJN DOGANALI.....	31
10.	KOOPERAZZJONI AMMINISTRATTIVA GĦAD-DWANA	32
B.	REGOLI APPLIKABBLI FL-IRLANDA TA' FUQ WARA TMIEM IL-PERJODU TA' TRANŻIZZJONI	33
	ANNEX: PREFERENZI U REGOLI TA' ORIGINI MATUL IL-PERJODU TA' TRANŻIZZJONI.....	36
1.	ASPETTI TAL-ORIGINI PREFERENZJALI.....	36
2.	VERIFIKA TAL-ORIGINI	37

INTRODUZZJONI

Mill-1 ta' Frar 2020, ir-Renju Unit ħareġ mill-Unjoni Ewropea u sar "pajjiż terz"¹. Il-Ftehim dwar il-Ħruġ² jipprevedi perjodu ta' tranżizzjoni li jintemm fil-31 ta' Diċembru 2020. Sa dik id-data, il-liġi tal-UE tapplika għar-Renju Unit u fih³.

Matul il-perjodu ta' tranżizzjoni, l-UE u r-Renju Unit se jinnegozjaw ftehim dwar sħubija ġdida, li jipprevedi b'mod partikolari zona ta' kummerċ ħieles. Madankollu, ma hemmx ċertezza dwar jekk jintlaħaqx ftehim bħal dan u jekk jidholx fis-seħh fi tmiem il-perjodu ta' tranżizzjoni. Fi kwalunkwe każ, dan il-ftehim joħloq relazzjoni li f'termini ta' kundizzjonijiet ta' aċċess għas-suq se tkun differenti ħafna mill-partecipazzjoni tar-Renju Unit fis-suq intern⁴, fl-Unjoni Doganali tal-UE, u fil-qasam tal-VAT u s-sisa.

¹ Pajjiż terz huwa pajjiż mhux membru tal-UE.

² Il-Ftehim dwar il-ħruġ tar-Renju Unit tal-Gran Brittanja u l-Irlanda ta' Fuq mill-Unjoni Ewropea u mill-Komunità Ewropea tal-Energija Atomika, ĠU L 29, 31.1.2020, p. 7 ("Il-Ftehim dwar il-Ħruġ").

³ Soġġetta għal ċerti eċċezzjonijiet previsti fl-Artikolu 127 tal-Ftehim dwar il-Ħruġ, li l-ebda waħda minnhom ma hija rilevanti fil-kuntest ta' din in-nota.

⁴ B'mod partikolari, ftehim ta' kummerċ ħieles ma jipprevedix kuncetti tas-suq intern (fil-qasam tal-prodotti u s-servizzi) bħar-rikonoxximent reċiproku, il-"prinċipju tal-pajjiż ta' oriġini", u l-armonizzazzjoni. Lanqas ma hemm ftehim ta' kummerċ ħieles li jneħhi l-formalitajiet u l-kontrolli doganali, inklużi dawk li jikkoncernaw l-oriġini tal-merkanzija u l-input tagħhom, kif ukoll projbizzjonijiet u restrizzjonijiet fuq l-importazzjonijiet u l-esportazzjonijiet.

Għaldaqstant, il-partijiet interessati kollha, u speċjalment l-operaturi ekonomiċi, huma mfakkra fis-sitwazzjoni legali applikabbli wara tmiem il-perjodu ta' tranżizzjoni, inkluż id-dispożizzjonijiet rilevanti dwar is-separazzjoni fil-Ftehim dwar il-Ħruġ (il-Parti A ta' hawn taħt). Din in-nota tispjega wkoll ir-regoli applikabbli fl-Irlanda ta' Fuq wara tmiem il-perjodu ta' tranżizzjoni (il-Parti B ta' hawn taħt).

Anness ta' din in-nota jagħti informazzjoni dwar il-preferenzi u r-regoli ta' origini matul il-perjodu ta' tranżizzjoni.

Avviż lill-partijiet ikkonċernati:

Biex jiġu indirizzati l-konsegwenzi stabbiliti f'din in-nota, il-partijiet ikkonċernati huma b'mod partikolari rrakkomandati li:

- iqisu jekk huwiex meħtieġ li jiksbu numru EORI minn Stat Membru tal-UE;
- jikkonsultaw mal-awtorità doganali kompetenti tagħhom għal aktar pariri dwar is-sitwazzjoni individwali tagħhom; u
- jadattaw l-input u l-ktajjen tal-provvista biex iqisu li l-input tar-Renju Unit se jkun mhux oriġinarju għall-finijiet ta' preferenzi tariffarji ma' pajjizi terzi.

Innota:

Din in-nota ma tindirizzax ir-regoli tal-UE dwar

- id-dejn doganali, il-valur tariffarju, u l-“kontribuzzjonijiet”;
- il-kwoti tariffarji, u l-ġestjoni tagħhom;
- il-projbizzjonijiet u r-restrizzjonijiet;
- it-taxxa fuq il-valur miżjud;
- id-dazji tas-sisa.

Għal dawn l-aspetti, qegħdin jithejjew jew ġew ippubblikati notifiki oħrajn⁵.

A. SITWAZZJONI LEGALI WARA TMIEM IL-PERJODU TA' TRANŻIZZJONI, INKLUŻ ID-DISPOŻIZZJONIJET TAL-FTEHIM DWAR IL-ĦRUĠ RIGWARD IS-SEPARAZZJONI⁶

Wara tmiem il-perjodu ta' tranżizzjoni, ir-regoli tal-UE fil-qasam tad-dwana, u b'mod partikolari r-Regolament (UE) Nru 952/2013 tal-Parlament Ewropew u tal-Kunsill tad-9 ta' Ottubru 2013 li jstabbilixxi l-Kodiċi Doganali tal-Unjoni⁷ (“KDU”), inkluż l-atti ta'

⁵ https://ec.europa.eu/info/european-union-and-united-kingdom-forging-new-partnership/future-partnership/preparing-end-transition-period_mt

⁶ Sakemm ma jkunx speċifikat mod ieħor, l-ispejgazzjonijiet ipprovduti f'din il-Parti jirrigwardaw lir-Renju Unit, bl-esklużjoni tal-Irlanda ta' Fuq.

⁷ ĠU L 269, 10.10.2013, p. 1.

suppliment ta' u ta' implimentazzjoni, ma jibqgħux japplikaw fir-Renju Unit⁸. Dan iwassal, b'mod partikolari, għall-konsegwenzi li ġejjin:

1. IDENTIFIKAZZJONI TAR-REGISTRAZZJONI TAL-OPERATURI EKONOMIĊI (EORI)

Wara tmiem il-perjodu ta' tranżizzjoni, in-numri EORI tar-Renju Unit ma jibqgħux validi fl-Unjoni u jiġu invalidati fis-sistema tal-IT rilevanti tal-EOS/EORI, inkluż dawk in-numri EORI tar-Renju Unit marbuta mal-operazzjonijiet li għaddejjin li huma koperti mill-Ftehim dwar il-Ħruġ.

- a) Wara tmiem il-perjodu ta' tranżizzjoni, ix-xejriet kummerċjali tal-persuni **stabbiliti fl-Unjoni**, li bħalissa jwettqu tranżazzjonijiet biss ma' persuni fir-Renju Unit, jistgħu jinbidlu. Filwaqt li bħalissa mhumiex involuti f'kummerċ ma' pajjiżi terzi iżda fi tranżazzjonijiet intra-Unjoni biss, u b'hekk ma' ġew assenjati numru EORI minn ebda Stat Membru, dawn se jwettqu tranżazzjonijiet li jehtieġu formalitajiet doganali. Skont il-leġiżlazzjoni tal-KDU⁹, dan jehtieġ li huma jirreġistraw mal-awtoritajiet doganali fl-Istat Membru fejn huma stabbiliti.

Dawn il-persuni jistgħu jipprezentaw id-*data* mitluba (l-Anness 12-01 tal-AD tal-KDU¹⁰) jew jieħdu l-passi meħtieġa għar-registrazzjoni qabel tmiem il-perjodu ta' tranżizzjoni.

- b) Trid issir distinzjoni bejn żewġ kategoriji ta' persuni li bħalissa huma **stabbiliti fir-Renju Unit jew irreġistrati b'numru EORI tar-Renju Unit**:
- Persuni li bħalissa mhumiex involuti f'kummerċ ma' pajjiżi terzi iżda fi tranżazzjonijiet intra-Unjoni biss, u li b'hekk ma' ġewx assenjati numru EORI minn ebda Stat Membru, iżda li wara tmiem il-perjodu ta' tranżizzjoni beħsiebhom iwettqu tranżazzjonijiet li jehtieġu formalitajiet doganali, li, skont il-leġiżlazzjoni tal-KDU, jenhtieġ li dawn jiġu rreġistrati ma' awtorità doganali ta' Stat Membru.
 - Persuni, inkluż operaturi ta' pajjiżi terzi, li bħalissa għandhom numru EORI validu assenjat mill-awtorità doganali tar-Renju Unit li mhux se jkun validu fl-Unjoni minn tmiem il-perjodu ta' tranżizzjoni.

F'dan il-każ, dawn iridu jkunu jafu bil-fatt li jridu jirreġistraw mal-awtorità doganali kompetenti fi Stat Membru u jużaw in-numru EORI l-ġdid wara tmiem il-perjodu ta' tranżizzjoni.

Wara tmiem il-perjodu ta' tranżizzjoni, il-persuni stabbiliti fir-Renju Unit jew f'pajjiż terz ieħor, li jkollhom stabbiliment permanenti ta' negozju fi Stat Membru kif definit fl-Artikolu 5(32) tal-KDU, iridu jirreġistraw skont l-Artikolu 9(1) tal-KDU mal-awtoritajiet doganali fl-Istat Membru fejn ikun jinsab l-istabbiliment permanenti ta'

⁸ Rigward l-applikabbiltà tal-KDU fl-Irlanda ta' Fuq, ara l-Parti B ta' din in-Nota ta' Gwida.

⁹ Ir-Regolament (UE) Nru 952/2013 tal-Parlament Ewropew u tal-Kunsill tad-9 ta' Ottubru 2013 li jstabbilixxi l-Kodiċi Doganali tal-Unjoni, ĠU L 269, 10.10.2013, p. 1.

¹⁰ Ir-Regolament Delegat tal-Kummissjoni (UE) 2015/2446 tat-28 ta' Lulju 2015 li jissupplimenta r-Regolament (UE) Nru 952/2013 tal-Parlament Ewropew u tal-Kunsill fir-rigward ta' regoli dettaljati li jikkoncernaw uħud mid-dispożizzjonijiet tal-Kodiċi Doganali tal-Unjoni, ĠU L 343, 29.12.2015, p. 1 (minn issa 'l quddiem "AD tal-KDU").

negozju. Il-persuni li ma jkollhomx stabbiliment permanenti ta' negozju fi Stat Membru jridu jirreġistraw skont l-Artikolu 9(2) tal-KDU mal-awtorità doganali kompetenti fl-Istat Membru responsabbli għall-post fejn jipprezentaw dikjarazzjoni jew fejn japplikaw għal deċiżjoni għall-ewwel darba; barra minn hekk, dawn l-operaturi ekonomiċi jridu jaħtru rappreżentant tat-taxxa, meta dan ikun meħtieġ mill-leġiżlazzjoni attwali.

Dawn il-persuni wkoll jistgħu jipprezentaw id-*data* mitluba (l-Anness 12-01 tal-AD tal-KDU) jew jieħdu l-passi meħtieġa għar-reġistrazzjoni qabel tmiem il-perjodu ta' tranżizzjoni. Jenħtieġ li l-awtoritajiet doganali tal-Istati Membri jaċċettaw it-talbiet diġà qabel tmiem il-perjodu ta' tranżizzjoni u jassenjawlhom numri EORI bid-*data* wara dik ta' tmiem il-perjodu ta' tranżizzjoni jew minn hemm 'il quddiem bħala "d-*data* tal-bidu tan-numru EORI", skont it-talbiet tal-persuni kkonċernati.

2. DEĊIŻJONIJET DOGANALI

2.1 Awtorizzazzjonijiet

L-impatt ta' tmiem il-perjodu ta' tranżizzjoni fuq l-awtorizzazzjonijiet jiddependi mit-tip ta' awtorizzazzjoni, inkluż l-awtorità doganali emittenti, mid-detentur tal-awtorizzazzjoni u mill-kopertura ġeografika.

Awtorizzazzjonijiet mogħtija mill-awtoritajiet doganali tar-Renju Unit

Bħala regola, kwalunkwe awtorizzazzjoni diġà mogħtija mill-awtoritajiet doganali tar-Renju Unit mhix se tibqa' valida fl-Unjoni wara tmiem il-perjodu ta' tranżizzjoni¹¹. L-awtoritajiet doganali tar-Renju Unit mhux se jibqgħu awtorità doganali kompetenti tal-UE wara tmiem il-perjodu ta' tranżizzjoni.

Hekk kif ir-Renju Unit jaderixxi għall-Konvenzjoni dwar proċedura komuni ta' tranżitu¹² (CTC) bħala Parti Kontraenti awtonoma mid-*data* wara tmiem il-perjodu ta' tranżizzjoni, l-awtorizzazzjonijiet mogħtija mir-Renju Unit għal simplifikazzjonijiet ta' tranżitu¹³ mhux se jibqgħu validi fis-sistema tad-Deċiżjonijiet Doganali tal-UE, iżda jridu jiġu ttrattati fis-sistema nazzjonali tar-Renju Unit bħala Parti Kontraenti għas-CTC. Meta mbagħad ir-Renju Unit jikkomunika lill-Istati Membri liema minn dawk l-awtoritajiet jibqgħu validi fil-qafas tas-CTC, l-Istati Membri jridu jaċċettaw dawk l-awtorizzazzjonijiet bħala validi.

¹¹ Għall-eċċezzjonijiet, ara s-subtaqsima ta' hawn taħt dwar l-awtorizzazzjonijiet relatati mal-movimenti li għaddejjin bħalissa ta' merkanzija skont il-Ftehim dwar il-Hruġ.

¹² ĠU L 226, 13.8.1987, p. 2, kif emendat l-aħħar bid-Deċiżjoni 1/2017, ĠU L 8, 12.1.2018, p. 1.

¹³ L-awtorizzazzjonijiet għal garanzija komprensiva li tinkludi ċaħda ta' responsabbiltà u awtorizzazzjonijiet għall-użu tad-dokument elettroniku tat-trasport (ETD) bħala dikjarazzjoni ta' tranżitu għall-merkanzija li tingarr bl-ajru bħala awtorizzazzjonijiet b'rabta mal-UE.

L-użu tal-garanzija komprensiva jeħtieġ kalkolu mill-ġdid tal-ammont ta' referenza minhabba l-bidliet fl-istatus doganali tal-merkanzija li għandha tkun koperta permezz tat-tranżitu komuni.

Awtorizzazzjonijiet mogħtija mill-awtoritajiet doganali tal-Istati Membri

B'mod ġenerali, l-awtorizzazzjonijiet mogħtija mill-awtorità doganali ta' Stat Membru se jibqgħu validi iżda jridu jiġu emendati mill-awtorità doganali fuq inizzjattiva tagħha stess jew wara applikazzjoni għal emenda mill-operatur ekonomiku fid-dawl tal-kopertura ġeografika jew ta' elementi tal-awtorizzazzjoni relatati mar-Renju Unit.

Madankollu, l-awtorizzazzjonijiet mogħtija lil operaturi ekonomiċi b'numri EORI tar-Renju Unit ma jibqgħux validi fl-Unjoni wara tmiem il-perjodu ta' tranżizzjoni¹⁴, ħlief jekk l-operatur ekonomiku jkun stabbilit fl-Unjoni, ikollu l-possibbiltà li jikseb EORI tal-UE u japplika għal emenda tal-awtorizzazzjoni biex jiġi inkluz in-numru EORI l-ġdid tal-UE minflok in-numru EORI tar-Renju Unit. Meta awtorizzazzjoni ma tkunx tista' tiġi emendata billi jiġi sostitwit EORI tar-Renju Unit b'EORI tal-UE, jenħtieġ li l-operatur ekonomiku japplika għal awtorizzazzjoni ġdida bl-EORI ġdid tiegħu tal-UE.

L-awtorizzazzjonijiet mogħtija lill-operaturi ekonomiċi bin-numri EORI tal-UE, li bħalissa huma validi fir-Renju Unit ukoll iridu jiġu emendati sabiex iqisu tmiem il-perjodu ta' tranżizzjoni u l-kopertura ġeografika korrispondenti, pereżempju fl-awtorizzazzjoni li tikkonċerna s-Servizz Regolari tat-Trasport Marittimu, il-portijiet tar-Renju Unit iridu jithassru, ħlief għall-portijiet li jinsabu fl-Irlanda ta' Fuq.

Awtorizzazzjoni Unika għal Proċeduri Simplifikati (SASP) li illum tkopri r-Renju Unit u Stat Membru wieħed mhux se tibqa' valida wara tmiem il-perjodu ta' tranżizzjoni. Minkejja dan, din tista' tiġi emendata u tista' ssir awtorizzazzjoni nazzjonali. Meta awtorizzazzjoni SASP tkopri r-Renju Unit u aktar minn Stat Membru wieħed, dik l-awtorizzazzjoni tibqa' valida jekk l-uffiċċju doganali tas-sorveljanza jkun jinsab fi Stat Membru, iżda trid tiġi emendata. F'każ li l-awtorizzazzjoni SASP tkopri dikjarazzjonijiet simplifikati, ta' min jinnotta li l-operatur ekonomiku jrid jippreżenta d-dikjarazzjoni supplimentari li tkopri wkoll lir-Renju Unit biss għall-perjodu sa tmiem il-perjodu ta' tranżizzjoni¹⁵.

Meta l-utent li jkun awtorizzat biex juża l-garanzija komprensiva juża impenn ta' garanzija ma' garanti stabbilit fir-Renju Unit, dak l-impenn ma jibqax validu u ma jistax jintuża biex ikopri ebda operazzjoni doganali ġdida. L-utent irid jissostitwixxi dak l-impenn b'impenn li jissodisfa l-kundizzjonijiet stabbiliti fl-Artikoli 94 u 95 tal-KDU, inkluz il-kundizzjoni ta' stabbiliment fl-Unjoni.

L-użu tal-garanzija komprensiva jirrikjedi kalkolazzjoni mill-ġdid tal-ammont ta' referenza minhabba l-bidliet tal-istatus doganali tal-merkanzija jew fejn parti

¹⁴ Għall-eċċezzjonijiet, ara s-subtaqsima ta' hawn taht dwar l-awtorizzazzjonijiet relatati mal-movimenti li għaddejnin bħalissa ta' merkanzija skont il-Ftehim dwar il-Hruġ.

¹⁵ Jekk il-perjodu ta' tranżizzjoni jiġi estiz u ma jintemmx fi tmiem ix-xahar kalendarju, dikjarazzjoni supplimentari separata li tkopri biss lill-Istati Membri li jifdal trid issir ukoll għal kwalunkwe ġurnata li jifdal ta' dak ix-xahar kalendarju.

minnha tkun valida fir-Renju Unit biss (l-ammont ta' referenza jinqasam f'konformità mal-Artikolu 8 tal-ADT tal-KDU¹⁶).

L-operaturi ekonomiċi li bhalissa ma jehtigux awtorizzazzjonijiet iżda li s-sitwazzjoni tagħhom se tinbidel wara tmiem il-perjodu ta' tranzizzjoni jridu japplikaw għall-awtorizzazzjoni rilevanti. L-operaturi li bhalissa huma d-detenturi ta' awtorizzazzjonijiet mogħtija mill-awtoritajiet doganali tar-Renju Unit u li jikkunsidraw li jkomplu jissodisfaw ir-rekwiżiti tal-KDU wara tmiem il-perjodu ta' tranzizzjoni jridu japplikaw għall-awtorizzazzjonijiet rilevanti mal-awtoritajiet doganali ta' Stat Membru. L-applikazzjonijiet diġà jistgħu jiġu pprezentati qabel tmiem il-perjodu ta' tranzizzjoni biex l-awtorità doganali kompetenti tkun tista' thejji t-tehid tad-deċizzjoni. Fi kwalunkwe każ, id-deċizzjoni tidhol fis-seħh biss mhux qabel il-jum wara tmiem il-perjodu ta' tranzizzjoni.

Dan japplika wkoll għal operaturi ekonomiċi li bhalissa huma rreġistrati b'EORI tar-Renju Unit, u għandhom numru EORI ta' Stat Membru tal-UE b'data tal-bidu fil-futur. Madankollu, fil-każ tagħhom, is-Sistema tad-Deċizzjonijiet Doganali (CDS) ma taċċettax numru EORI li se jsir validu fil-futur biss, filwaqt li tippermetti data futura tal-validità tal-awtorizzazzjoni. Konsegwentement, l-applikazzjonijiet għal awtorizzazzjonijiet, li huma koperti mis-CDS¹⁷ u pprezentati minn dawk l-operaturi ekonomiċi, iridu jiġu indirizzati barra mis-CDS. Mill-jum wara dak ta' tmiem il-perjodu ta' tranzizzjoni, meta l-EORI jsir validu, l-awtorizzazzjoni trid tiddaħhal fis-sistema.

Awtorizzazzjonijiet relatati ma' movimenti li għaddejjin bhalissa ta' merkanzija skont il-Ftehim dwar il-Hruġ

L-awtorizzazzjonijiet mogħtija mill-awtoritajiet doganali tar-Renju Unit jew l-awtorizzazzjonijiet mogħtija mill-awtoritajiet doganali tal-Istati Membri lill-operaturi li għandhom numru EORI tar-Renju Unit se jkomplu japplikaw b'mod eċċezzjonali u esklużiv għas-sitwazzjonijiet u l-proċeduri li għaddejjin bhalissa kif imsemmi fl-Artikolu 49(1) tal-Ftehim dwar il-Hruġ.

Għaldaqstant, l-awtorizzazzjonijiet huma meqjusa validi għal dan l-għan sakemm tintemm is-sitwazzjoni jew il-proċedura tiġi verifikata jew il-limiti taż-żmien korrispondenti stabbiliti fl-Anness III tal-Ftehim dwar il-Hruġ ikunu skadew, skont liema tiġi l-ewwel.

2.2 Deċizzjonijiet marbuta ma' informazzjoni vinkolanti dwar it-tariffi (deċizzjonijiet dwar BTI)

Deċizzjoni relatata ma' informazzjoni vinkolanti dwar it-tariffi (deċizzjoni dwar BTI) hija deċizzjoni minn awtorità doganali meħuda wara applikazzjoni, li tipprovdi lid-detentur bil-klassifikazzjoni tariffarja tal-merkanzija qabel proċedura

¹⁶ Ir-Regolament Delegat tal-Kummissjoni (UE) 2016/341 tas-17 ta' Diċembru 2015 li jissupplimenta r-Regolament (UE) Nru 952/2013 tal-Parlament Ewropew u tal-Kunsill fir-rigward ta' regoli tranzizzjonali għal ċerti dispożizzjonijiet tal-Kodiċi Doganali tal-Unjoni fejn is-sistemi rilevanti għadhom ma sarux operazzjonali, ĠU L 69, 15.3.2016, p. 1 (minn issa 'l quddiem "ADT tal-KDU").

¹⁷ Ara l-Artikolu 5 tar-Regolament ta' Implimentazzjoni 2017/2089, ĠU L 297, 15.11.2017, p. 13.

ta' importazzjoni jew ta' esportazzjoni. Id-deċiżjoni dwar BTI hija vinkolanti fuq l-awtoritajiet doganali kollha tal-Istati Membri u fuq id-detentur tad-deċiżjoni.

Id-deċiżjonijiet dwar BTI maħruġa diġà mill-awtoritajiet doganali tar-Renju Unit mhux se jibqgħu validi fl-Unjoni wara tmiem il-perjodu ta' tranżizzjoni.

Id-deċiżjonijiet dwar BTI maħruġa mill-awtoritajiet doganali tal-Istati Membri lid-detenturi b'numri EORI tar-Renju Unit mhux se jibqgħu validi wara tmiem il-perjodu ta' tranżizzjoni billi n-numri EORI mhux se jibqgħu validi fit-territorju doganali tal-Unjoni u billi d-deċiżjonijiet dwar BTI ma jistgħux jiġu emendati (l-Artikolu 34(6) tal-KDU). Dan se jkun rifless b'mod awtomatiku fis-sistema EBTI-3. Dawk id-detenturi ta' deċiżjonijiet dwar BTI jridu jirreġistraw mal-awtoritajiet doganali f'konformità mal-Artikolu 9(2) u (3) tal-KDU u l-Artikolu 6 tal-AD tal-KDU biex jiksbu numru EORI validu qabel ma japplikaw għal deċiżjoni ġdida dwar BTI fl-Unjoni. L-applikant jista' jitlob il-ħruġ mill-ġdid tad-deċiżjoni preċedenti tiegħu dwar BTI billi jinkludi referenza għal din fil-formola ta' applikazzjoni.

2.3 Deċiżjonijiet marbuta ma' informazzjoni vinkolanti dwar l-orijini (deċiżjonijiet dwar BOI)¹⁸

Deċiżjoni relatata ma' informazzjoni vinkolanti dwar l-orijini (deċiżjoni dwar BOI) hija deċiżjoni bil-miktub ta' awtorità doganali meħuda wara applikazzjoni, li tippermetti lid-detentur tagħha jiddetermina l-orijini tal-merkanzija qabel proċedura ta' importazzjoni jew ta' esportazzjoni. Id-deċiżjoni dwar BOI hija vinkolanti fuq l-awtoritajiet doganali kollha tal-Istati Membri u fuq id-detentur tad-deċiżjoni.

Id-deċiżjonijiet dwar BOI maħruġa diġà mill-awtoritajiet doganali tar-Renju Unit mhux se jibqgħu validi fl-Unjoni wara tmiem il-perjodu ta' tranżizzjoni.

Barra minn hekk, meta jieħdu deċiżjonijiet dwar BOI wara tmiem il-perjodu tranżizzjoni, l-awtoritajiet doganali tal-Istati Membri ma għandhomx jikkunsidraw l-inputs (materjali jew operazzjonijiet ta' proċessar) mir-Renju Unit bhala b'“orijini mill-UE” (għal skop mhux preferenzjali) jew “orijinarji mill-UE” (għal skop preferenzjali) għad-determinazzjoni tal-orijini tal-merkanzija li tinkorpora dawk l-inputs.

Id-deċiżjonijiet dwar BOI maħruġa mill-awtoritajiet doganali tal-Istati Membri lid-detenturi b'numri EORI tar-Renju Unit mhux se jibqgħu validi wara tmiem il-perjodu ta' tranżizzjoni billi n-numri EORI mhux se jibqgħu validi fit-territorju doganali tal-Unjoni u billi d-deċiżjonijiet dwar BOI ma jistgħux jiġu emendati (l-Artikolu 34(6) tal-KDU). Dawk id-detenturi ta' deċiżjonijiet dwar BOI għandhom il-possibbiltà li jirreġistraw mal-awtoritajiet doganali biex jiksbu numru EORI validu qabel ma japplikaw għal deċiżjoni dwar BOI ġdida fl-Unjoni.

Deċiżjonijiet dwar BOI maħruġa qabel tmiem il-perjodu ta' tranżizzjoni u li kienu jirreferu għal merkanzija li tinkludi inputs (materjali jew operazzjonijiet ta'

¹⁸ Għall-fini tad-deċiżjonijiet dwar BOI, il-kontenut mill-Irlanda ta' Fuq, bhall-kontenut mill-bqija tar-Renju Unit, irid jitqies bhala mhux orijinarju wara tmiem il-perjodu ta' tranżizzjoni.

proċessar) mir-Renju Unit li kienu determinanti għall-akkwizizzjoni tal-orġini mhux se jibqgħu validi wara tmiem il-perjodu ta' tranzizzjoni.

3. TIKKETTI MAL-BAGALJI

Tikketta mal-bagalji kif stipulat fl-Anness 12-03 tal-AI tal-KDU¹⁹ tista' titwawhhal fuq il-bagalji tal-istiva, li jkunu skedati li jitolbu mir-Renju Unit b'ingenju tal-ajru qabel tmiem il-perjodu ta' tranzizzjoni, iżda jaslu f'ajruport tal-UE wara dik id-data.

4. ASPETTI TAL-ORĠINI PREFERENZJALI²⁰

Wara tmiem il-perjodu ta' tranzizzjoni, ir-Renju Unit ma jibqax jagħmel parti mit-territorju doganali tal-Unjoni. Konsegwentement, il-kontenut (materjali jew operazzjonijiet ta' proċessar) mir-Renju Unit huwa "mhux oriġinarju" skont arrangamenti kummerċjali preferenzjali, għad-determinazzjoni tal-orġini preferenzjali tal-merkanzija li tinkorpora dak il-kontenut²¹.

L-esportaturi u l-produtturi tal-UE li jfasslu jew li japplikaw għal prova ta' orġini għal esportazzjoni lejn pajjiż sieħeb²² huma avżati b'mod partikolari biex iqisu l-input tar-Renju Unit bħala "mhux oriġinarju" għal kull esportazzjoni li tkun saret wara tmiem il-perjodu ta' tranzizzjoni.

L-importaturi tal-UE li jitolbu trattament preferenzjali fl-UE (abbażi ta' ftehim ta' kummerċ hieles (FTA) jew sistema ta' preferenza awtonoma bħas-Sistema Ġenerali ta' Preferenzi) huma avżati biex jiżguraw li l-esportaturi ta' pajjiżi terzi jkunu jistgħu jippruvaw li l-merkanzija tikkonforma mar-rekwiżiti dwar l-orġini preferenzjali, filwaqt li jqisu l-konsegwenzi tal-hruġ tar-Renju Unit.

Jenhtieg li l-fornituri fl-Istati Membri tal-UE li jipprovdu lill-esportatur jew lin-negozjant bil-informazzjoni meħtieġa biex jiddetermina l-orġini preferenzjali tal-merkanzija permezz tad-dikjarazzjonijiet tal-fornitur jinformat lill-esportaturi u lin-negozjanti bil-bidliet fl-istatus oriġinarju tal-merkanzija fornita qabel tmiem il-perjodu ta' tranzizzjoni u li għaliha huma pprovdew dawn id-dikjarazzjonijiet tal-fornitur.

¹⁹ Ir-Regolament ta' Implimentazzjoni tal-Kummissjoni (UE) 2015/2447 tal-24 ta' Novembru 2015 li jistabbilixxi regoli dettaljati għall-implimentazzjoni ta' ċerti dispożizzjonijiet tar-Regolament (UE) Nru 952/2013 tal-Parlament Ewropew u tal-Kunsill li jistabbilixxi l-Kodiċi Doganali tal-Unjoni, ĠU L 343, 29.12.2015, p. 558-893 (minn issa 'l quddiem "AI tal-KDU").

²⁰ Għall-fini ta' din it-taqsimha dwar Aspetti tal-orġini preferenzjali, il-kontenut mill-Irlanda ta' Fuq, bħall-kontenut mill-bqija tar-Renju Unit, irid jitqies bħala mhux oriġinarju wara tmiem il-perjodu ta' tranzizzjoni.

²¹ Fir-rigward tal-Pajjiżi u t-Territorji extra-Ewropej tar-Renju Unit (l-Anness II tat-TFUE), il-kontenut (materjali u hidma jew proċessar) mill-Pajjiżi u t-Territorji extra-Ewropej tar-Renju Unit ma jistax jintuza għal finijiet ta' akkumulazzjoni fi shab ohra rilevanti tal-UE wara tmiem il-perjodu ta' tranzizzjoni.

²² Bħala parti minn politika kummerċjali komuni tal-UE, l-UE għandha wkoll arrangamenti kummerċjali preferenzjali fl-Iskema Ġeneralizzata ta' Preferenzi (http://ec.europa.eu/trade/policy/countries-and-regions/development/generalised-scheme-of-preferences/index_en.htm). Fir-rigward tal-kwistjonijiet stabbiliti f'din in-nota (l-effett tal-input tar-Renju Unit meta tiġi ddeterminata l-orġini preferenzjali għal trattament tariffarju), it-trattamenti tariffarji preferenzjali fl-Iskema Ġeneralizzata ta' Preferenzi fil-prattika jistgħu jkunu inqas rilevanti minn Ftehimiet ta' Kummerċ Hieles. Madankollu, għall-finijiet ta' kompletezza, iż-żewġ aspetti huma indirizzati f'din in-nota.

F'każ ta' dikjarazzjoni tal-fornitur għal-perjodu fit-tul, jenhtieg li l-fornituri stabbiliti fl-Istati Membri tal-UE jinformat lill-esportatur jew lin-negozjant jekk id-dikjarazzjoni tal-fornitur għal perjodu fit-tul ma tibqax valida wara tmiem il-perjodu ta' tranzizzjoni għall-konsenji kollha jew għal uħud mill-konsenji li huma koperti mid-dikjarazzjoni fit-tul tal-fornitur.

4.1 Stabbiliment tal-origini preferenzjali²³ għall-fini tal-arrangamenti preferenzjali tal-UE

Minghajr preġudizzju għas-Subtaqsima 4.2, il-merkanzija importata fl-Unjoni mir-Renju Unit wara tmiem il-perjodu ta' tranzizzjoni ssir merkanzija mhux oriġinarja għall-finijiet tal-użu tagħha skont arrangamenti preferenzjali tal-UE. Dan ifisser dan li ġej:

- Il-merkanzija prodotta fir-Renju Unit, anke jekk qabel tmiem il-perjodu ta' tranzizzjoni, jekk tiġi rilokata fl-Unjoni jew importata fl-Unjoni mir-Renju Unit wara tmiem il-perjodu ta' tranzizzjoni, ma titqiesx bħala oriġinarja tal-UE għall-finijiet tal-użu tagħha skont l-arrangamenti preferenzjali tal-UE.
- Il-merkanzija prodotta fl-UE qabel tmiem il-perjodu ta' tranzizzjoni, jekk tinsab fir-Renju Unit qabel tmiem il-perjodu ta' tranzizzjoni u importata fl-Unjoni wara tmiem il-perjodu ta' tranzizzjoni, ma titqiesx bħala oriġinarja tal-UE għall-finijiet tal-użu tagħha skont l-arrangamenti preferenzjali tal-UE u f'konformità mal-prinċipju ta' territorjalità.
- Il-merkanzija oriġinarja tal-pajjiżi shab preferenzjali tal-UE u importata fir-Renju Unit qabel tmiem il-perjodu ta' tranzizzjoni f'konformità mal-preferenzi pprovduti mill-arrangamenti kummerċjali preferenzjali tal-UE, jekk importata fl-Unjoni mir-Renju Unit wara tmiem il-perjodu ta' tranzizzjoni, ma titqiesx bħala oriġinarja fil-pajjiż sieheb korrispondenti. Għaldaqstant, din il-merkanzija ma tistax tintuża għal finijiet ta' kumulazzjoni ma' dak il-pajjiż sieheb (akkumulazzjoni bilaterali) jew ma' pajjiżi shab oħra (akkumulazzjoni djagonali) skont l-arrangamenti preferenzjali tal-UE.

4.2 Rekwiżiti għal trasport dirett/nonmanipolazzjoni

Il-merkanzija oriġinarja tal-UE **esportata** wara tmiem il-perjodu ta' tranzizzjoni **mill-Unjoni permezz tar-Renju Unit f'pajjiż terz** li l-Unjoni għandha arrangament preferenzjali miegħu tista' tkun intitolata għal trattament preferenzjali f'dak il-pajjiż sieheb terz, dment li jiġu rrispettati d-dispożizzjonijiet dwar it-trasport dirett/nonmanipolazzjoni li jinsabu fid-dispożizzjonijiet dwar l-origini tal-arrangamenti preferenzjali rilevanti tal-UE.

B'mod simili, il-merkanzija oriġinarja f'pajjiż terz sieheb **importata** wara tmiem il-perjodu ta' tranzizzjoni **minn dak il-pajjiż sieheb fl-UE permezz tar-Renju Unit** tista' tkun intitolata għal trattament preferenzjali fl-UE dment li jiġu rrispettati d-dispożizzjonijiet dwar it-trasport dirett/nonmanipolazzjoni li jinsabu fid-dispożizzjonijiet dwar l-origini tal-arrangamenti preferenzjali rilevanti tal-UE.

²³ Jenhtieg li r-referenzi "oriġinarja" jew "mhux oriġinarja" f'din it-taqsima jiġu kkunsidrati biss b'rabta mal-origini preferenzjali.

4.3 Provi tal-orìgini²⁴

Provi tal-orìgini maħruġa/imfassla qabel tmiem il-perjodu ta' tranzizzjoni

- Provi tal-orìgini maħruġa/imfassla fl-UE jew fir-Renju Unit

Provi tal-orìgini maħruġa/imfassla fl-UE fir-rigward tal-merkanzija b'kontenut mir-Renju Unit jew fir-Renju Unit qabel tmiem il-perjodu ta' tranzizzjoni għandhom jitqiesu bhala prova valida tal-orìgini, **dment li l-esportazzjoni tal-konsenja tkun saret jew giet żgurata qabel tmiem il-perjodu ta' tranzizzjoni.**

Il-validità hija limitata għall-perjodu stabbilit skont l-arrangamenti preferenzjali kummerċjali rilevanti tal-UE, bl-għan li dawn jintużaw fl-importazzjoni fil-pajjiż sieheb f'konformità mad-dispożizzjonijiet rilevanti tal-arrangamenti preferenzjali tal-UE.

Madankollu, pajjiżi shab preferenzjali tal-UE jistgħu jixhtu dubju fuq dawn il-provi tal-orìgini u jitolbu verifika meta jakkumpanjaw il-merkanzija importata fil-pajjiżi shab preferenzjali wara tmiem il-perjodu ta' tranzizzjoni. F'dawn il-kazijiet, l-awtoritajiet doganali tal-Istati Membri se jwieġbu għal talbiet ta' verifika, f'konformità mal-possibbiltajiet disponibbli għalihom biex jikkonfermaw l-istatus oriġinarju tal-merkanzija jew l-awtenticità ta' dawk il-provi. Għal dawk il-finijiet, l-orìgini tal-UE trid tiġi determinata mill-mument li fih tkun saret l-esportazzjoni, fid-dawl tal-prinċipju deskritt fl-ewwel paragrafu aktar 'il fuq.

- Provi tal-orìgini maħruġa/imfassla fil-pajjiżi shab preferenzjali tal-UE

Il-provi tal-orìgini maħruġa jew imfassla fil-pajjiżi shab preferenzjali tal-UE qabel tmiem il-perjodu ta' tranzizzjoni fir-rigward tal-merkanzija b'kontenut mir-Renju Unit se jitqiesu bhala prova valida tal-orìgini matul il-perjodu ta' validità tagħha fl-Unjoni, **dment li l-esportazzjoni tal-konsenja tkun saret jew giet żgurata qabel tmiem il-perjodu ta' tranzizzjoni.**

Madankollu, il-merkanzija b'orìgini mill-UE li tinkorpora kontenut mir-Renju Unit rilevanti għall-akkwist tal-orìgini importata fil-pajjiżi shab preferenzjali tal-UE u akkumpanjata minn prova tal-orìgini valida tal-UE ma tistax tintuża fil-pajjiżi shab preferenzjali tal-UE għall-finijiet ta' akkumulazzjoni wara tmiem il-perjodu ta' tranzizzjoni.

Provi tal-orìgini²⁵ maħruġa/imfassla wara tmiem il-perjodu ta' tranzizzjoni

F'kazijiet speċifiċi, tipi speċifiċi ta' prova tal-orìgini jistgħu jinħarġu/jitfasslu wara tmiem il-perjodu ta' tranzizzjoni għall-esportazzjonijiet, li jkunu saru qabel tmiem dak il-perjodu:

- Ċertifikati tal-moviment duplikati

²⁴ Provi tal-orìgini maħruġa jew imfassla: ċertifikati tal-orìgini maħruġa, dikjarazzjonijiet fuq fatturi, dikjarazzjonijiet tal-orìgini u asserzjonijiet fuq l-orìgini mfassla.

²⁵ Provi tal-orìgini maħruġa jew imfassla; ċertifikati tal-orìgini maħruġa; awtoċertifikazzjoni.

Ċertifikat tal-moviment duplikat jista' jinħareġ wara tmiem il-perjodu ta' tranzizzjoni fuq talba mingħand esportatur tal-UE b'rabta ma' ċertifikat tal-moviment oriġinali mahruġ mill-awtoritajiet doganali tal-Istati Membri qabel tmiem dak il-perjodu.

- Ċertifikati tal-moviment mahruġa retrospettivament

Ċertifikat tal-moviment jista' jinħareġ retrospettivament wara tmiem il-perjodu ta' tranzizzjoni fuq talba mingħand esportatur tal-UE meta l-merkanzija tkun ġiet esportata qabel tmiem dak il-perjodu.

- Dikjarazzjonijiet tal-orijini retrospettivi, asserzjonijiet fuq l-orijini u dikjarazzjonijiet fuq fatturi

Esportatur tal-UE jista' jfassal dikjarazzjoni tal-orijini wara tmiem il-perjodu ta' tranzizzjoni meta l-merkanzija tkun ġiet esportata qabel tmiem dak il-perjodu.

4.4 Dikjarazzjonijiet tal-fornitur għall-finijiet ta' kummerċ preferenzjali

Id-dikjarazzjonijiet tal-fornitur huma dokumenti ta' sostenn li fuq il-bażi tagħhom jistgħu jinħarġu jew jifasslu provi tal-orijini. Wara tmiem il-perjodu ta' tranzizzjoni, dawn jistgħu jintużaw bħala bażi għall-ħruġ ta' provi tal-orijini bil-patt li dawn ma jqisux kontenut mir-Renju Unit għall-akkwist tal-orijini.

L-esportaturi u l-awtoritajiet doganali kompetenti jew awtoritajiet kompetenti oħra li joħorġu jew ifasslu provi tal-orijini wara tmiem il-perjodu ta' tranzizzjoni se jkunu meħtieġa jaċċertaw jekk id-dikjarazzjonijiet tal-fornitur jissodisfawx il-kundizzjonijiet fil-mument li l-prova tinħareġ/tifassal u ssir l-esportazzjoni.

Wara tmiem il-perjodu ta' tranzizzjoni, id-dikjarazzjonijiet tal-fornitur imfassla minn fornituri tar-Renju Unit qabel tmiem il-perjodu ta' tranzizzjoni ma jistgħux jintużaw għall-finijiet ta' ħruġ jew ta' tfassil ta' provi tal-orijini fl-Istati Membri tal-UE.

4.5 Esportaturi approvati

Fir-rigward tal-esportaturi approvati għall-finijiet ta' tfassil ta' dikjarazzjonijiet fuq fatturi jew ta' dikjarazzjonijiet tal-orijini f'konformità mad-dispożizzjonijiet rilevanti dwar l-orijini preferenzjali tal-Unjoni, japplika dan li ġej:

- L-awtorizzazzjonijiet mogħtija mill-awtoritajiet doganali tar-Renju Unit lil esportaturi u lil rikonsenjaturi biex isiru esportaturi approvati mhumiex se jibqgħu validi fl-Unjoni wara tmiem il-perjodu ta' tranzizzjoni.
- L-awtorizzazzjonijiet mogħtija mill-awtoritajiet doganali tal-Istati Membri lil esportaturi u lil rikonsenjaturi stabbiliti fir-Renju Unit mhumiex se jibqgħu validi fl-Unjoni wara tmiem il-perjodu ta' tranzizzjoni.
- L-awtorizzazzjonijiet mogħtija mill-awtoritajiet doganali tal-Istati Membri lil esportaturi u lil rikonsenjaturi stabbiliti fl-Unjoni b'numru EORI tar-Renju Unit mhumiex se jibqgħu validi fl-Unjoni wara tmiem il-perjodu ta' tranzizzjoni.

- Jenhtieg li l-esportaturi u r-rikonsenjaturi approvati tal-UE li huma stabbiliti fl-Unjoni jinformat lill-awtorità doganali nazzjonali kkoncernata rigward il-bidliet fl-issodisfar tal-kundizzjonijiet li kienu soġġetti għalihom, billi l-kontenut mir-Renju Unit mhux se jkun oriġinarju wara tmiem il-perjodu ta' tranżizzjoni. Għaldaqstant, l-awtoritajiet doganali tal-Istati Membri li awtorizzaw lil dawg l-esportaturi u r-rikonsenjaturi bhala esportaturi approvati se jemendaw jew jirtiraw l-awtorizzazzjoni kif xieraq.

4.6 Esportaturi rreġistrati (REX)

Fir-rigward tal-esportaturi rreġistrati (REX) għall-finijiet ta' tfassil ta' dikjarazzjonijiet dwar l-origini jew ta' dikjarazzjonijiet tal-origini f'konformità mad-dispożizzjonijiet rilevanti dwar l-origini preferenzjali tal-Unjoni:

- Ir-reġistrazzjoni mill-awtoritajiet doganali tar-Renju Unit ta' esportaturi u ta' rikonsenjaturi fis-sistema REX mhux se tibqa' valida fl-Unjoni wara tmiem il-perjodu ta' tranżizzjoni.
- Ir-reġistrazzjonijiet mill-awtoritajiet doganali tal-Istati Membri lil esportaturi u lil rikonsenjaturi stabbiliti fir-Renju Unit mhumiex se jibqgħu validi fl-Unjoni wara tmiem il-perjodu ta' tranżizzjoni.
- Ir-reġistrazzjonijiet mill-awtoritajiet doganali tal-Istati Membri lil esportaturi u lil rikonsenjaturi stabbiliti fl-Unjoni b'numru EORI tar-Renju Unit mhumiex se jibqgħu validi fl-Unjoni wara tmiem il-perjodu ta' tranżizzjoni.
- Jenhtieg li l-esportaturi u r-rikonsenjaturi rreġistrati tal-UE stabbiliti fl-Unjoni jinformat minnufih lill-awtorità doganali nazzjonali kkoncernata b'kull bidla rilevanti relatata mal-informazzjoni li huma jkunu pprovdew għall-finijiet tar-reġistrazzjoni tagħhom. Għaldaqstant, l-awtoritajiet doganali tal-Istati Membri li jkunu rreġistraw lil dawg l-esportaturi u r-rikonsenjaturi se jirrevokaw ir-reġistrazzjoni jekk ma jibqgħux issodisfati l-kundizzjonijiet għar-reġistrazzjoni tagħhom.

4.7 Derogi mill-kwoti tal-origini stabbiliti f'ċerti FTAs tal-UE

Billi d-derogi mill-kwoti tal-origini huma koperti mill-Artikolu 56(4) tal-KDU, se jkunu japplikaw l-istess regoli bhal dawg li japplikaw għall-kwoti tariffarji.

5. DHUL TAL-MERKANZIJA FIT-TERRITORJU DOGANALI TAL-UNJONI

5.1 Dikjarazzjoni fil-qosor tad-dhul (ENS)

Il-merkanzija miġjuba mir-Renju Unit fit-territorju doganali tal-Unjoni wara tmiem il-perjodu ta' tranżizzjoni trid tigi koperta minn dikjarazzjoni fil-qosor tad-dhul (ENS), fejn mehtieg, li trid tigi pprezentata fil-limiti taż-żmien stipulati fl-AD tal-KDU²⁶. Dan jinkludi wkoll il-merkanzija li tiċċaqlaq bejn żewġ punti fit-territorju doganali tal-Unjoni permezz tar-Renju Unit. Tista' tintuża dikjarazzjoni ta' tranżitu li tinkludi d-*data* kollha dwar is-sigurtà u s-sikurezza biex tikkonforma mar-reqwiżiti tal-ENS u soġġetta għar-rispett lejn il-limiti ta' żmien, pereżempju

²⁶ L-Artikoli 105 sa 111 tal-AD tal-KDU.

meta jintuża tranzitu komuni. Għad-dettalji dwar ir-rekwiżiti tal-ENS għal xenarji speċifiċi ta' tranzitu jew ta' esportazzjoni, skont il-post tal-merkanzija fi tmiem il-perjodu ta' tranzizzjoni, ara t-Taqsima 7.1 Tranzitu u t-Taqsima 8.2 Esportazzjoni u riesportazzjoni, rispettivament.

Meta tiġi pprezentata ENS fl-uffiċċju doganali tal-ewwel dhul fir-Renju Unit qabel tmiem il-perjodu ta' tranzizzjoni għall-merkanzija li tasal biss wara tmiem dak il-perjodu, abbażi tal-Artikolu 48(1) tal-Ftehim dwar il-Ħruġ, din tibqa' valida għall-portijiet jew l-ajruporti sussegwenti fl-Unjoni (jew viċiversa).

L-istess japplika fil-każ ta' diverżjonijiet meta l-merkanzija koperta b'ENS, li tkun giet ipprezentata qabel tmiem il-perjodu ta' tranzizzjoni lill-uffiċċju doganali tal-ewwel dhul fir-Renju Unit, tkun giet żvijata u minflok tasal fl-Unjoni wara tmiem il-perjodu ta' tranzizzjoni, u *d-data* tal-ENS tkun trid tintbagħat lill-uffiċċju doganali tal-ewwel dhul attwali. F'dawn is-sitwazzjonijiet, l-operatur ekonomiku mhuwiex meħtieġ jipprezenta ENS għida.

F'każ speċifiku li fih il-merkanzija titlaq mir-Renju Unit direttament għall-Unjoni qabel tmiem il-perjodu ta' tranzizzjoni u tasal fit-territorju doganali tal-Unjoni wara tmiem dak il-perjodu, ma tkun meħtieġa ebda ENS.

5.2 Hażna temporanja tal-merkanzija (TS)

L-awtorizzazzjonijiet mogħtija mill-awtoritajiet doganali tal-Istati Membri, inkluż il-possibbiltà li l-merkanzija tittiehed f'faċilità ta' hażna temporanja fir-Renju Unit, se jkollhom jiġu emendati biex jeskludu din il-possibbiltà wara tmiem il-perjodu ta' tranzizzjoni.

Abbażi tal-Artikolu 49(1) tal-Ftehim dwar il-Ħruġ, il-KDU se japplika għall-merkanzija li tkun giet ipprezentata dikjarazzjoni għall-hażna temporanja għaliha qabel tmiem il-perjodu ta' tranzizzjoni u li tkun tinsab fit-territorju doganali tar-Renju Unit fi tmiem dak il-perjodu. Din il-merkanzija se jkollha titpoġġa taħt proċedura doganali jew tiġi riesportata fil-limitu ta' żmien ta' 90 jum stabbilit fl-Artikolu 149 tal-KDU. F'każ ta' nuqqas ta' konformità, jiġġarrab dejn doganali skont l-Artikolu 79 tal-KDU. Jekk id-dikjarazzjoni għall-hażna temporanja pprezentata qabel tmiem il-perjodu ta' tranzizzjoni għall-merkanzija li tkun tinsab fir-Renju Unit tiġi invalidata wara tmiem il-perjodu ta' tranzizzjoni (pereżempju billi l-merkanzija mhux tal-Unjoni fil-fatt ma tkunx giet ipprezentata lid-dwana skont l-Artikolu 146(2) tal-KDU), il-KDU japplika biss jekk il-merkanzija tkun fil-fatt fl-Unjoni qabel tmiem il-perjodu ta' tranzizzjoni.

F'konformità mat-tieni subparagrafu tal-Artikolu 49(1) tal-Ftehim dwar il-Ħruġ, il-movimenti tal-merkanzija bejn l-Unjoni u r-Renju Unit skont l-Artikolu 148(5)(b) u (c) tal-KDU mhumiex permessi, jekk dawn jintemmu biss wara tmiem il-perjodu ta' tranzizzjoni.

Meta l-merkanzija f'hażna temporanja koperta minn awtorizzazzjoni għall-operar ta' faċilitajiet ta' hażna temporanja mogħtija mill-awtoritajiet doganali tar-Renju Unit tasal mal-fruntiera tal-UE wara tmiem il-perjodu ta' tranzizzjoni, dik il-merkanzija tiġi trattata bħala merkanzija mhux tal-Unjoni miġjuba fit-territorju doganali tal-Unjoni minn pajjiż terz.

Meta l-merkanzija f'hażna temporanja diġà tkun waslet fl-Unjoni qabel tmiem il-perjodu ta' tranzizzjoni, izda l-moviment tagħha f'faċilità ta' hażna temporanja tal-UE jkun se jkompli wara dik id-data, dak il-moviment ma jkunx kopert minn awtorizzazzjoni valida. Għaldaqstant, jenhtieg li s-sitwazzjoni tal-hażna temporanja għal dik il-merkanzija koperta minn awtorizzazzjoni mhux valida tintemm qabel tmiem il-perjodu ta' tranzizzjoni (pereżempju billi l-merkanzija titqiegħed taħt proċedura doganali jew terġa' tiġi esportata). Meta, minħabba ċirkustanzi eċċezzjonali, il-hażna temporanja għal dik il-merkanzija ma tkunx tista' tintemm qabel tmiem il-perjodu ta' tranzizzjoni, jenhtieg li din tintemm mingħajr dewmien hekk kif jintemmu dawk iċ-ċirkustanzi. Jekk din ir-regolarizzazzjoni ma sseħħx, ikun hemm nuqqas ta' konformità mal-obbligi stabbiliti fil-legiżlazzjoni doganali li tikkonċerna l-introduzzjoni ta' merkanzija mhux tal-Unjoni fit-territorju doganali tal-Unjoni u, għaldaqstant, japplika l-Artikolu 79 tal-KDU, jiġifieri jiġġarrab dejn doganali dovut għal nuqqas ta' konformità.

5.3 Status doganali tal-merkanzija

Movimenti tal-merkanzija li għaddejjin

Il-moviment intra-Unjoni mir-Renju Unit lejn l-Unjoni jew viċversa ta' merkanzija tal-Unjoni li tkun qed tiċċaqlaq madwar tmiem il-perjodu ta' tranzizzjoni xorta jista' jiġi trattat bħala moviment intra-Unjoni, sogġett għall-issodisfar tar-rekwiziti stabbiliti fl-Artikolu 47 tal-Ftehim dwar il-Ħruġ. Dan ikopri bl-istess mod il-merkanzija tal-Unjoni li tiċċaqlaq bejn żewġ punti fit-territorju doganali tal-Unjoni permezz tar-Renju Unit.

Skont l-Artikolu 47(2) tal-Ftehim dwar il-Ħruġ, dan li ġej irid jiġi ppruvat mill-persuna kkonċernata meta dik il-merkanzija tasal mal-fruntiera rispettiva bejn l-Unjoni u r-Renju Unit: (i) li dawk il-movimenti jkunu bdew qabel tmiem il-perjodu ta' tranzizzjoni u li jkunu ntemmu wara; u (ii) li l-merkanzija għandha l-istatus doganali ta' merkanzija tal-Unjoni²⁷. Il-mezzi ta' prova tal-istatus doganali tal-merkanzija tal-Unjoni li jridu jintużaw għal dan l-iskop huma stipulati fl-Artikolu 199 tal-AI tal-KDU.

Il-prova tal-bidu tal-moviment qabel tmiem il-perjodu ta' tranzizzjoni trid tingħata b'dokument tat-trasport jew kwalunkwe dokument ieħor li juri d-data meta l-moviment, li jkopri l-parti tal-qsim tal-fruntiera, ikun beda. F'hażna każijiet din tkun id-data li t-trasportatur ikun ha' f'idejh il-merkanzija għat-trasport; każijiet oħra jistgħu jkunu meta l-merkanzija tittieħed minn kuntrattur tat-trasportaturi li jieħu f'idejh ir-responsabbiltà tal-merkanzija u li mbagħad aktar tard jagħti sottokuntratt lil trasportatur. F'każ bħal dan tal-aħħar, l-operatur ekonomiku possibbilment ma jkollu l-ebda kontroll fuq it-twaqqit tat-trasport; madankollu, meta jkun beħsiebu juża l-Ftehim dwar il-Ħruġ għall-moviment rispettiv tal-

²⁷ L-Artikolu 47(2) tal-Ftehim dwar il-Ħruġ jistipula li l-preżunzjoni tal-istatus doganali tal-merkanzija tal-Unjoni fl-Artikolu 153(1) tal-KDU mhux se tibqa' applika għall-movimenti tal-merkanzija li għaddejjin bejn ir-Renju Unit u l-UE. Sakemm dik il-merkanzija tibqa' fit-territorju doganali rispettiv – tal-Unjoni jew tar-Renju Unit, rispettivament, ma tkun meħtieġa l-ebda prova tal-istatus doganali tal-merkanzija tal-Unjoni. In-nonapplikazzjoni tal-preżunzjoni tidhol meta l-merkanzija taqşam il-fruntiera bejn l-UE u r-Renju Unit wara tmiem il-perjodu ta' tranzizzjoni.

merkanzija, jenhtieg li huwa jagħti prova tal-istatus tal-kuntrattur tat-trasportaturi. Fost l-eżempji ta' dokumenti tat-trasport insibu: dokument CMR, nota ta' konsenja CIM, polza ta' kargu, polza multimodali ta' kargu, jew polza tal-vjegg bl-ajru.

Jekk, meta tasal mal-fruntiera bejn l-Unjoni u r-Renju Unit wara tmiem il-perjodu ta' tranzizzjoni, l-operatur ekonomiku ma jkunx jista' jagħti l-provi rispettivi, dik il-merkanzija tiġi trattata bhala merkanzija ta' pajjiż terz, jiġifieri d-dejn doganali rispettiv, il-VAT u d-dazji tas-sisa, fejn applikabbli, jithallsu meta dik il-merkanzija tiġi rilaxxata għal ċirkolazzjoni libera fit-territorju doganali tal-Unjoni. Fejn applikabbli, il-liċenzji tal-esportazzjoni jew tal-importazzjoni se jkunu meħtieġa għal dawk il-movimenti li għaddejjin mingħajr provi.

Aspetti tal-origini

Meta l-merkanzija żżomm l-istatus doganali tagħha ta' merkanzija tal-Unjoni, jiġifieri kif stipulat hawn fuq, meta l-merkanzija tal-Unjoni tkun qed tiċċaqlaq bejn l-UE u r-Renju Unit fi tmiem il-perjodu ta' tranzizzjoni u tissodisfa l-kriterji tal-Artikolu 47(2) tal-Ftehim dwar il-Ħruġ, dik il-merkanzija titqies bhala originarja għall-iskopijiet tal-użu tagħha skont l-arrangamenti preferenzjali tal-UE, dment li d-dokumenti meħtieġa għall-prova tal-origini tal-merkanzija jkunu disponibbli skont id-dispożizzjonijiet tar-reġim preferenzjali kkonċernat tal-UE, fiż-żewġ sitwazzjonijiet li ġejjin: (i) meta dik il-merkanzija tkun merkanzija prodotta fl-UE u tkun tinsab fir-Renju Unit fi tmiem il-perjodu ta' tranzizzjoni; jew (ii) meta dik il-merkanzija li toriġina mill-pajjiżi shab preferenzjali tal-UE tkun importata fir-Renju Unit qabel tmiem il-perjodu ta' tranzizzjoni. Dan ikopri bl-istess mod ukoll il-merkanzija tal-Unjoni li tiċċaqlaq bejn żewġ punti fit-territorju doganali tal-Unjoni permezz tar-Renju Unit.

Merkanzija ttrasportata bl-ajru b'dokument uniku tat-trasport (STD)

Skont l-Artikolu 47(3) tal-Ftehim dwar il-Ħruġ, meta l-merkanzija tal-Unjoni tingarr bl-ajru u tkun tgħabbiet jew giet trasbordata f'ajruport tal-Unjoni għal konsenja f'ajruport tar-Renju Unit jew viċiversa, u tingarr b'dokument uniku tat-trasport (STD) skont l-Artikolu 119(2)(a) tal-AD tal-KDU maħruġ fi Stat Membru jew fir-Renju Unit u dak il-moviment jibda qabel tmiem il-perjodu ta' tranzizzjoni u jasal fl-ajruport l-iehor rispettiv wara tmiem il-perjodu ta' tranzizzjoni, dik il-merkanzija żżomm l-istatus tal-Unjoni tagħha u ma tkun meħtieġa l-ebda prova tal-istatus doganali tal-merkanzija tal-Unjoni. Dan se jkun rilevanti prattikament biss għall-inġenji tal-ajru li jtilqu fis-siġhat tard ta' billejl qabel 00:00 CET fid-data ta' tmiem il-perjodu ta' tranzizzjoni fuq titjira diretta lejn l-ajruport rispettiv u jaslu hemmhekk wara 00:00 CET fil-jum wara dak ta' tmiem il-perjodu ta' tranzizzjoni.

Merkanzija li tingarr bil-baħar

Rigward is-Servizz Regolari tat-Trasport Marittimu (RSS), l-Artikolu 47(4) u (5) tal-Ftehim dwar il-Ħruġ jindirizza l-vjaġġi li jkunu bdew qabel tmiem il-perjodu ta' tranzizzjoni, jidhlu f'port tar-Renju Unit matul il-vjaġġ, u jintemmu wara tmiem il-perjodu ta' tranzizzjoni.

Meta bastiment RSS ikun daħal f'port(ijiet) tar-Renju Unit matul vjaġġ li jkun għaddej qabel tmiem il-perjodu ta' tranzizzjoni, l-istatus doganali tal-merkanzija tal-Unjoni trasportata fuq il-bastiment RSS huwa kopert mill-RSS u ma jinbidilx. L-istess japplika għall-merkanzija tal-Unjoni mgħobbija qabel tmiem il-perjodu ta' tranzizzjoni u mhatta fi kwalunkwe port wara dan, anke meta l-bastiment RSS ikun daħal fi kwalunkwe port tar-Renju Unit matul vjaġġ li jkun għaddej wara tmiem dak il-perjodu.

Meta bastiment RSS ikunu daħal f'port(ijiet) tar-Renju Unit matul vjaġġ li jkun għaddej wara tmiem il-perjodu ta' tranzizzjoni, se tkun meħtieġa prova tal-istatus doganali tal-merkanzija tal-Unjoni meta din tinhatt għal kwalunkwe merkanzija tal-Unjoni li tingħabba fi kwalunkwe port tar-Renju Unit jew tal-Unjoni li l-bastiment ikun daħal fih wara tmiem dak il-perjodu. Il-mezzi ta' prova tal-istatus doganali tal-merkanzija tal-Unjoni li għandhom jintużaw għal dak il-ghan huma dawk stabbiliti fl-Artikolu 199 tal-AI tal-KDU. Dan ifisser li jekk bastiment RSS jidhol f'port tar-Renju Unit wara tmiem il-perjodu ta' tranzizzjoni, l-awtorizzazzjoni RSS ma tkunx tista' tiġi invokata aktar għall-parti li jifdal tal-vjaġġ li jkun għaddej.

5.4 Eżenzjoni mid-dazju fuq l-importazzjoni

Merkanzija rritornata

Meta l-merkanzija tal-Unjoni tkun giet esportata b'mod temporanju mir-Renju Unit qabel tmiem il-perjodu ta' tranzizzjoni u terġa' tiġi importata fl-Unjoni wara tmiem dak il-perjodu b'rispett tal-kundizzjonijiet stabbiliti fl-Artikolu 203 tal-KDU, dik il-merkanzija għandha titqies bħala merkanzija rritornata u, b'hekk, tiġi importata b'eżenzjoni totali.

Meta l-merkanzija tal-Unjoni tingieb mill-Unjoni fir-Renju Unit qabel tmiem il-perjodu ta' tranzizzjoni u meta mbagħad din il-merkanzija tiċċaqlaq lura fl-Unjoni wara tmiem dak il-perjodu, id-dispożizzjonijiet dwar il-merkanzija rritornata msemmija fl-Artikolu 203 tal-KDU japplikaw jekk l-operatur ekonomiku jkun jista' jipprovdni evidenza li l-merkanzija tal-Unjoni:

- tkun giet trasportata fir-Renju Unit qabel tmiem il-perjodu ta' tranzizzjoni; u
- tkun irritornat fi stat mhux mibdul f'konformità mal-Artikolu 203(5) tal-KDU u l-Artikolu 158 tal-AD tal-KDU.

Madankollu, tmiem il-perjodu ta' tranzizzjoni ma jistax jintuża bħala ċirkustanzi speċjali biex jinqabeż il-perjodu ta' tliet snin imsemmi fl-Artikolu 203(1) tal-KDU.

Jenħtieġ li l-prova li l-merkanzija tal-Unjoni nġiebet fir-Renju Unit qabel tmiem il-perjodu ta' tranzizzjoni tiġi pprovduta b'mod partikolari mid-dokumenti tat-trasport rispettivi u, jekk ikun hemm bżonn, tkun akkumpanjata b'dokumenti rilevanti oħra (pereżempju kuntratt ta' lokazzjoni). Meta applikabbli, tista' tkun meħtieġa prova li l-istat tal-merkanzija ma jkunx inbidel.

Regolament dwar l-Eżenzjoni mid-Dazju

Rigward l-eżenzjoni mid-dazju għal proprjetà personali li tappartjeni għal persuni fiżiċi li jittrasferixxu l-post ta' residenza normali tagħhom minn pajjiż terz għall-Unjoni, l-Artikolu 5 tar-Regolament dwar l-Eżenzjoni mid-Dazju (KE) Nru 1186/2009²⁸ jipprevedi perjodu kontinwu ta' mill-inqas tmax-il xahar f'post ta' residenza normali barra t-territorju doganali tal-Unjoni għat-trattament hieles mid-dazju.

Għal dik il-proprjetà personali kif ukoll għal kategoriji oħra ta' merkanzija koperti mir-Regolament (KE) Nru 1186/2009, pereżempju merkanzija importata fl-okkażjoni ta' żwieġ kif stipulat fl-Artikolu 12 tar-Regolament (KE) Nru 1186/2009, il-perjodi mitluba, pereżempju l-perjodu ta' residenza, jistgħu jinkludu wkoll il-perjodu qabel tmiem il-perjodu ta' tranzizzjoni għall-fini tal-applikazzjoni tar-Regolament (KE) Nru 1186/2009.

6. RILAXX GĦAL ĊIRKOLAZZJONI LIBERA

Il-KDU se jkompli japplika f'konformità mal-Artikolu 49(1) tal-Ftehim dwar il-Ħruġ għal merkanzija li tkun tinsab fit-territorju doganali tar-Renju Unit li l-awtoritajiet doganali tar-Renju Unit ikunu aċċettaw dikjarazzjoni doganali għar-rilaxx għal ċirkolazzjoni libera tagħha qabel tmiem il-perjodu ta' tranzizzjoni, iżda li tkun giet rilaxxata biss wara tmiem dak il-perjodu. Dan jista' jsir billi l-verifika tkun ħadet f'it zmien, pereżempju billi d-dikjarant ikollu jipprovi dokumenti addizzjonali jew id-dwana kienet qed tistenna r-riżultati ta' analiżi tal-laboratorju (l-Artikoli 77(1)(a), 188, 194 tal-KDU).

Meta dikjarazzjoni doganali għar-rilaxx għal ċirkolazzjoni libera tiġi invalidata wara tmiem il-perjodu ta' tranzizzjoni u l-merkanzija kienet preċedentement f'hażna temporanja, il-merkanzija ddikjarata fid-dikjarazzjoni doganali invalidata titqies li kienet f'hażna temporanja mid-data tal-aċċettazzjoni tad-dikjarazzjoni doganali għar-rilaxx għal ċirkolazzjoni libera, jiġifieri qabel tmiem il-perjodu ta' tranzizzjoni, u għaldaqstant il-KDU tapplika għaliha. Jekk din id-dikjarazzjoni doganali invalidata għar-rilaxx għal ċirkolazzjoni libera tkopri l-merkanzija li kienet preċedentement taht proċedura doganali oħra (pereżempju hażna doganali), il-merkanzija ddikjarata titqies li tkun f'dik il-proċedura doganali minn qabel tmiem il-perjodu ta' tranzizzjoni.

7. PROĊEDURI SPEĊJALI

7.1 Tranzitu

Proċeduri tal-Unjoni/komuni ta' tranzitu²⁹

Fi tmiem il-perjodu ta' tranzizzjoni, ir-Renju Unit jaderixxi għall-Konvenzjoni dwar proċedura komuni ta' tranzitu³⁰ (CTC) b'mod awtonomu, u b'hekk se jkun

²⁸ Ir-Regolament tal-Kunsill (KE) Nru 1186/2009 tas-16 ta' Novembru 2009 li jistabbilixxi sistema Komunitarja ta' eżenzjonijiet mid-dazju doganali, ĠU L 324, 10.12.2009, p. 23.

²⁹ Id-DĠ TAXUD ippubblika l-Anness I Xenarji tan-Negożju ta' Tranzitu għall-Brexit b'eżempji prattiċi għall-movimenti ta' tranzitu, kif deskritt f'din it-taqsim: https://ec.europa.eu/taxation_customs/sites/taxation/files/annex_i_brexit_transit_business_scenarios.pdf.

jista' juza t-tranzitu komuni u jkompli jkollu aċċess għas-Sistema Ġdida ta' Tranzitu Kompjuterizzata (NCTS) u sistemi tal-IT oħra relatati bħala Parti Kontraenti għas-CTC. Konsegwentement, l-operazzjonijiet ta' tranzitu li jkunu għaddejnin fi tmiem il-perjodu ta' tranzizzjoni għandhom ikomplu fl-NCTS.

Sitwazzjonijiet li fihom il-merkanzija tkun giet rilaxxata għal proċedura ta' tranzitu fl-Unjoni jew f'pajjiż ta' tranzitu komuni jew fir-Renju Unit u tkun tinsab fir-Renju Unit fi tmiem il-perjodu ta' tranzizzjoni

Meta l-merkanzija li tiċċaqraq bi tranzitu tkun tinsab fir-Renju Unit fi tmiem il-perjodu ta' tranzizzjoni, il-KDU se jkompli japplika għal dawk ix-xenarji f'konformità mal-Artikolu 49(1) tal-Ftehim dwar il-Ħruġ. Alternattivament, meta jkun meħtieġ li l-operazzjoni ta' tranzitu tintemm barra mir-Renju Unit, f'dawn is-sitwazzjonijiet l-operaturi ekonomiċi jistgħu jkomplu t-tranzitu rispettiv tagħhom skont is-CTC, kif deskritt għas-sitwazzjonijiet mhux koperti bil-Ftehim dwar il-Ħruġ.

- a) Meta l-merkanzija titqiegħed taħt proċedura ta' tranzitu tal-Unjoni jew taħt proċedura komuni ta' tranzitu f'pajjiż ta' tranzitu komuni b'destinazzjoni fir-Renju Unit u meta dik il-merkanzija tkun diġà tinsab fir-Renju Unit fi tmiem il-perjodu ta' tranzizzjoni, il-moviment ta' tranzitu jkompli bħala tranzitu tal-Unjoni għall-uffiċċju doganali tad-destinazzjoni.
- b) Meta l-merkanzija titqiegħed taħt proċedura ta' tranzitu tal-Unjoni fir-Renju Unit b'destinazzjoni fl-Unjoni jew f'pajjiż ta' tranzitu komuni u dik il-merkanzija tkun għadha tinsab fir-Renju Unit fi tmiem il-perjodu ta' tranzizzjoni, il-moviment ta' tranzitu jkompli bħala tranzitu tal-Unjoni għad-destinazzjoni fl-Unjoni jew fil-pajjiż ta' tranzitu komuni. Fl-uffiċċju doganali tad-dhul fl-Unjoni, id-dokument ta' akkumpanjament tat-tranzitu (TAD) jew id-dokument ta' akkumpanjament tat-tranzitu/tas-sigurtà (TSAD) flimkien man-numru ta' referenza tal-moviment (MRN) tal-operazzjoni ta' tranzitu jippruvaw li l-operazzjoni ta' tranzitu hija koperta mill-Ftehim dwar il-Ħruġ. Trid tiġi pprezentata ENS għall-finijiet ta' sigurtà u ta' sikurezza, sakemm id-dettalji neċessarji għall-ENS ma jkunux diġà ġew ipprovduti mad-dikjarazzjoni ta' tranzitu fl-uffiċċju doganali tat-tluq, u għaldaqstant l-obbligu jkun twettaq, jew sakemm l-obbligu ta' preżentazzjoni ta' ENS ma jiġix rinunzjat skont il-KDU.
- c) Meta l-merkanzija tiċċaqraq bejn uffiċċju doganali tat-tluq fi Stat Membru jew f'pajjiż ta' tranzitu komuni permezz tar-Renju Unit lejn uffiċċju doganali tad-destinazzjoni fi Stat Membru jew f'pajjiż ta' tranzitu komuni u dik il-merkanzija tkun tinsab fir-Renju Unit fi tmiem il-perjodu ta' tranzizzjoni, il-moviment ta' tranzitu jkompli bħala tranzitu tal-Unjoni lejn id-destinazzjoni tagħha. Fl-uffiċċju doganali tad-dhul fl-Unjoni, it-TAD/TSAD flimkien man-numru ta' referenza tal-moviment (MRN) tal-operazzjoni ta' tranzitu jippruvaw li l-operazzjoni ta' tranzitu tkun koperta mill-Ftehim dwar il-Ħruġ. Trid tiġi pprezentata ENS, sakemm id-dettalji neċessarji għall-ENS ma jkunux diġà ġew ipprovduti mad-dikjarazzjoni ta' tranzitu jew sakemm l-obbligu ta' preżentazzjoni ta' ENS ma jiġix rinunzjat skont il-KDU.

³⁰ ĠU L 226, 13.8.1987, p. 2, kif emendat l-aħħar bid-Deciżjoni 1/2017, ĠU L 8, 12.1.2018, p 1.

Għal kwalunkwe proċedura ta' inkjesta jew ta' rkupru relatata ma' dawk il-movimenti ta' tranżitu, japplikaw id-dispożizzjonijiet tal-KDU dwar l-inkjesta u l-irkupru.

Sitwazzjonijiet li fihom il-merkanzija tkun għet rilaxxata għal proċedura ta' tranżitu fl-Unjoni jew f'pajjiż ta' tranżitu komuni jew fir-Renju Unit, qed tiċċaqtaq lejn ir-Renju Unit, minnu jew permezz tiegħu u ma tkunx tinsab fir-Renju Unit fi tmiem il-perjodu ta' tranżizzjoni

- a) Il-merkanzija li tiċċaqtaq permezz ta' operazzjoni ta' tranżitu minn uffiċċju doganali tat-tluq fl-Unjoni jew f'pajjiż ta' tranżitu komuni **lejn uffiċċju doganali tad-destinazzjoni fir-Renju Unit**

Meta l-merkanzija titqiegħed taħt proċedura ta' tranżitu tal-Unjoni fl-Unjoni jew taħt proċedura komuni ta' tranżitu f'pajjiż ta' tranżitu komuni b' destinazzjoni fir-Renju Unit u dik il-merkanzija tkun għadha tinsab fl-Unjoni fi tmiem il-perjodu ta' tranżizzjoni, dik il-proċedura ta' tranżitu tal-Unjoni tkompli bħala proċedura komuni ta' tranżitu fir-Renju Unit. L-uffiċċju doganali tad-dhul fir-Renju Unit se jaqdi r-rwol ta' uffiċċju doganali ta' tranżitu, jiġifieri jrid jitolb id-*data* rilevanti mill-uffiċċju doganali tat-tluq u jwettaq il-kompiti kollha ta' uffiċċju doganali ta' tranżitu. Mal-fruntiera esterna tal-UE, trid tigi pprezentata dikjarazzjoni fil-qosor tal-ħruġ (EXS) għall-finijiet ta' sigurtà u ta' sikurezza, sakemm id-dettalji neċessarji għall-analiżi tar-riskji għall-finijiet ta' sigurtà u ta' sikurezza ma jkunx diġà ġew ipprovduti mad-dikjarazzjoni ta' tranżitu fl-uffiċċju doganali tat-tluq, u għaldaqstant l-obbligu jkun twettaq, jew sakemm l-obbligu ta' prezentazzjoni ta' dikjarazzjoni ta' qabel it-tluq ma jiġix rinunzjat skont il-KDU.

- b) Il-merkanzija li tiċċaqtaq taħt operazzjoni ta' tranżitu **minn uffiċċju doganali tat-tluq fir-Renju Unit** lejn uffiċċju doganali tad-destinazzjoni fl-Unjoni jew f'pajjiż komuni ta' tranżitu

Meta l-merkanzija titqiegħed taħt proċedura ta' tranżitu tal-Unjoni fir-Renju Unit b' destinazzjoni fl-Unjoni jew f'pajjiż ta' tranżitu komuni u dik il-merkanzija diġà tkun tinsab fl-Unjoni fi tmiem il-perjodu ta' tranżizzjoni, dik il-proċedura ta' tranżitu tkompli lejn id-destinazzjoni fl-Unjoni jew fil-pajjiż ta' tranżitu komuni.

- c) Il-merkanzija li tiċċaqtaq taħt operazzjoni ta' tranżitu **permezz tar-Renju Unit**

Meta l-merkanzija tiċċaqtaq bejn uffiċċju doganali tat-tluq fi Stat Membru jew f'pajjiż ta' tranżitu komuni permezz tar-Renju Unit lejn uffiċċju doganali tad-destinazzjoni fi Stat Membru jew f'pajjiż ta' tranżitu komuni u dik il-merkanzija tkun għadha tinsab fl-Unjoni jew f'pajjiż ta' tranżitu komuni fi tmiem il-perjodu ta' tranżizzjoni, dik il-proċedura ta' tranżitu tkompli bħala proċedura ta' tranżitu komuni fir-Renju Unit. L-uffiċċju doganali tad-dhul fir-Renju Unit u l-uffiċċju doganali tad-dhul fl-Istat Membru rispettiv fejn il-moviment jerga' jidhol fit-territorju doganali tal-Unjoni, rispettivament, se jaqdu rwol tal-uffiċċji doganali tat-tranżitu. Dawn għandhom jitolbu d-*data* rilevanti mingħand l-uffiċċju doganali tat-tluq u jwettqu l-kompiti kollha ta' uffiċċju doganali tat-tranżitu. Fit-tluq mit-territorju tal-UE (qabel id-dhul fir-

Renju Unit), trid tiġi pprezentata EXS, sakemm id-dettalji neċessarji għall-analiżi tar-riskji għall-finijiet ta' sigurtà u ta' sikurezza ma jkunux diġà ġew ipprovduti mad-dikjarazzjoni ta' tranżitu jew sakemm l-obbligu ta' preżentazzjoni ta' dikjarazzjoni ta' qabel it-tluq ma jiġix rinunzjat skont il-KDU.

Meta l-merkanzija tkun qasmet ir-Renju Unit u terġa' tidhol fit-territorju doganali tal-Unjoni jew ta' pajjiż ta' tranżitu komuni qabel tmiem il-perjodu ta' tranżizzjoni, dik l-operazzjoni ta' tranżitu tkompli sad-destinazzjoni tagħha.

Meta l-merkanzija koperta b'dikjarazzjoni ta' tranżitu tkun qasmet u ħarġet mir-Renju Unit direttament għall-Unjoni, iżda ma tkunx għadha reġgħet dahlet fit-territorju doganali tal-Unjoni sa tmiem il-perjodu ta' tranżitu, l-uffiċċju doganali tad-dhul fl-Unjoni jaġixxi bħala uffiċċju doganali ta' tranżitu. Dan għandu jitlob id-*data* rilevanti mingħand l-uffiċċju doganali tat-tluq u jwettaq il-kompiti kollha ta' uffiċċju doganali ta' tranżitu.

Sa perjodu ta' massimu ta' sena wara l-adeżjoni tar-Renju Unit fis-CTC, l-awtoritajiet doganali jistgħu jkomplu jaċċettaw forom ezistenti tal-impenji tal-garanti u taċ-ċertifikati tal-garanzija³¹ soġġetti għall-adattamenti ġeografiċi meħtieġa magħmula manwalment u approvati mill-garanti (f'każ ta' impenji tal-garanti) jew mill-awtoritajiet doganali nfushom (f'każ ta' ċertifikati tal-garanziji). Sa tmiem dak il-perjodu, id-detentur ta' dik il-proċedura jrid jipprovidi impenn ġdid skont il-mudell modifikat.

Meta tinbeda proċedura ta' inkjesta jew ta' rkupru, iżda din ma tintemmx sa tmiem il-perjodu ta' tranżizzjoni, din titkompla fl-NCTS.

Dokument elettroniku tat-trasport (ETD) użat bħala dikjarazzjoni ta' tranżitu għall-merkanzija li tingarr bl-ajru jew bil-baħar

Minn dik id-*data*, meta l-merkanzija titqiegħed taħt proċedura ta' tranżitu tal-ETD għall-merkanzija li tingarr bl-ajru fl-Unjoni jew f'pajjiż ta' tranżitu komuni b'destinazzjoni fir-Renju Unit u l-merkanzija ma tasalx fir-Renju Unit qabel tmiem il-perjodu ta' tranżizzjoni, dik il-proċedura tkompli bħala proċedura komuni ta' tranżitu tal-ETD lejn l-ajruport tar-Renju Unit tal-wasla.

Minn dik id-*data*, meta l-merkanzija titqiegħed taħt proċedura ta' tranżitu tal-ETD għall-merkanzija li tingarr bl-ajru fir-Renju Unit b'destinazzjoni fl-Unjoni jew f'pajjiż ta' tranżitu komuni u l-merkanzija ma tasalx fl-Unjoni jew fil-pajjiż ta' tranżitu komuni qabel tmiem il-perjodu ta' tranżizzjoni, dik il-proċedura tkompli bħala proċedura komuni ta' tranżitu tal-ETD sal-ajruport fl-Unjoni jew f'pajjiż ta' tranżitu komuni.

Meta l-merkanzija li tingarr bil-baħar taħt proċedura ta' tranżitu tal-ETD bejn ir-Renju Unit u l-Unjoni tiċċaqlaq fuq bastiment RSS, u dak iċ-ċaqliq jibda qabel tmiem il-perjodu ta' tranżizzjoni, il-proċedura ta' tranżitu tkompli sad-destinazzjoni tagħha fl-UE.

³¹ L-Annessi 32-01, 32-02 u 32-03 u l-Kapitoli VI u VII fil-Parti II tal-Anness 72-04 tal-AI tal-KDU.

Meta l-merkanzija tingarr bil-baħar taħt proċedura ta' tranżitu tal-ETD bejn ir-Renju Unit u l-Unjoni fuq bastiment li ma jkunx RSS u dak il-bastiment ikun telaq mir-Renju Unit qabel tmiem il-perjodu ta' tranżizzjoni u jasal direttament f'port tal-Unjoni wara tmiem il-perjodu ta' tranżizzjoni, dik il-proċedura ta' tranżitu tkompli sad-destinazzjoni tagħha fl-UE.

Meta l-merkanzija li titqiegħed taħt proċedura ta' tranżitu tal-ETD tkun tinsab fir-Renju Unit fi tmiem il-perjodu ta' tranżizzjoni, dik il-proċedura ta' tranżitu tkompli skont il-KDU f'konformità mal-Artikolu 49(1) tal-Ftehim dwar il-Ħruġ.

Moviment tal-merkanzija taħt l-operazzjonijiet TIR

Ir-Renju Unit (bħall-Istati Membri l-oħra kollha tal-UE) illum diġà hu Parti Kontraenti għall-Konvenzjoni TIR³² b'mod awtonomu. Għalkemm ir-Renju Unit se jkollu aċċess għall-NCTS bħala Parti Kontraenti għas-CTC, dak l-aċċess ma jkoprix l-użu tal-NCTS għall-operazzjonijiet TIR.

Meta l-merkanzija li tiċċaqtaq taħt proċedura TIR³³ tkun tinsab fir-Renju Unit fi tmiem il-perjodu ta' tranżizzjoni, il-KDU se jkompli japplika għal dawk ix-xenarji f'konformità mal-Artikolu 49(1) tal-Ftehim dwar il-Ħruġ.

- a) Meta l-merkanzija titqiegħed taħt proċedura TIR fl-Unjoni b'destinazzjoni/ħruġ fir-Renju Unit u l-merkanzija diġà tkun tinsab fir-Renju Unit, il-moviment TIR ikompli skont il-KDU. L-uffiċċju doganali tad-destinazzjoni/tal-ħruġ tar-Renju Unit jibgħat il-messaġġi TIR tal-NCTS rispettivi lill-uffiċċju doganali tat-tluq/tad-dħul li jkun jinsab fl-Unjoni.
- b) Meta l-merkanzija titqiegħed taħt proċedura TIR fir-Renju Unit b'destinazzjoni fl-Unjoni u l-merkanzija tkun għadha tinsab fir-Renju Unit fi tmiem il-perjodu ta' tranżizzjoni, dak il-moviment TIR ikompli skont il-KDU (u fl-NCTS) sad-destinazzjoni tagħha fl-Unjoni. Meta l-merkanzija tasal f'uffiċċju doganali mal-fruntiera esterna tal-UE mar-Renju Unit, il-carnet TIR flimkien man-numru ta' referenza tal-moviment (MRN) tal-operazzjoni TIR jippruvaw li l-operazzjoni hija koperta mill-Ftehim dwar il-Ħruġ. Fid-dħul fl-Unjoni, trid tiġi pprezentata ENS, sakemm id-dettalji neċessarji għall-ENS ma jkunux diġà ġew ipprovduti jew sakemm l-obbligu ta' prezentazzjoni ta' ENS ma jiġix rinunzjat skont il-KDU. Il-moviment TIR se jkompli skont il-KDU lejn l-uffiċċju doganali tad-destinazzjoni/tal-ħruġ tal-UE, li jibgħat il-messaġġi TIR tal-NCTS rispettivi lill-uffiċċju doganali tat-tluq/tad-dħul li jkun jinsab fir-Renju Unit.
- c) Meta l-merkanzija koperta minn Carnet TIR tiċċaqtaq minn uffiċċju doganali tat-tluq/tad-dħul fi Stat Membru permezz tar-Renju Unit lejn uffiċċju doganali tad-destinazzjoni/tal-ħruġ fi Stat Membru ieħor u dik il-merkanzija tkun tinsab fir-Renju Unit fi tmiem il-perjodu ta' tranżizzjoni, il-moviment TIR ikompli skont il-KDU (u fl-NCTS) sad-destinazzjoni tagħha. Meta l-merkanzija tasal fl-uffiċċju doganali tad-dħul mill-ġdid mal-fruntiera esterna tal-UE mar-Renju

³² Il-Konvenzjoni Doganali dwar it-Trasport Internazzjonali ta' Ogġetti koperti b'Carnets tat-TIR li saret f'Ġinevra fl-14 ta' Novembru 1975, ĠU L 252, 14.9.1978, p. 2.

³³ F'konformità mal-Artikoli 226 (3), 227(2)(b) u 228 tal-KDU.

Unit, il-carnet TIR flimkien man-numru ta' referenza tal-moviment (MRN) tal-operazzjoni TIR jippruvaw li l-operazzjoni hija koperta mill-Ftehim dwar il-Ħruġ. Qabel ma tidhol fit-territorju doganali tal-Unjoni mal-fruntiera tar-Renju Unit/tal-UE, trid tiġi pprezentata ENS, sakemm id-dettalji neċessarji għall-ENS ma jkunux diġà ġew ipprovduti jew sakemm l-obbligu ta' prezentazzjoni ta' ENS ma jiġix rinunzjat skont il-KDU. Il-moviment TIR se jkompli skont il-KDU lejn l-uffiċċju doganali tad-destinazzjoni/tal-ħruġ tal-UE, li jibgħat il-messaġġi TIR tal-NCTS rispettivi lill-uffiċċju doganali tat-tluq/tad-dhul li jkun jinsab fl-Unjoni.

Fis-sitwazzjonijiet l-oħrajn kollha, jiġifieri meta l-merkanzija ma tkunx tinsab fir-Renju Unit fi tmiem il-perjodu ta' tranżizzjoni, japplikaw il-formalitajiet mal-fruntiera bħal ma' kull fruntiera oħra ma' pajjiż terz għall-operazzjonijiet TIR.

- a) Il-merkanzija li tiċċaqtaq permezz ta' operazzjoni TIR minn uffiċċju doganali tat-tluq/tad-dhul fl-Unjoni **lejn uffiċċju doganali ta' destinazzjoni/ħruġ fir-Renju Unit**

Meta l-merkanzija titqiegħed taħt proċedura TIR fl-Unjoni b' destinazzjoni/ħruġ fir-Renju Unit u dik il-merkanzija tkun għadha tinsab fl-Unjoni fi tmiem il-perjodu ta' tranżizzjoni, din tkun l-aħħar opportunità biex dik il-proċedura TIR tiġi terminata għat-territorju tal-Unjoni fl-uffiċċju doganali tal-ħruġ fiżiku mill-UE. Dak l-uffiċċju jsir l-uffiċċju doganali tad-destinazzjoni/tal-ħruġ. Dan għandu jitlob id-*data* rilevanti mingħand l-uffiċċju doganali tat-tluq u jwettaq il-kompiti kollha ta' uffiċċju doganali tad-destinazzjoni/tal-ħruġ³⁴. Għall-ħruġ tal-merkanzija fil-fruntiera esterna tal-Unjoni, trid tiġi pprezentata EXS, sakemm id-dettalji meħtieġa għall-analizi tar-riskji għall-finijiet ta' sigurtà u ta' sikurezza ma jkunux diġà ġew ipprovduti jew sakemm l-obbligu ta' prezentazzjoni ta' dikjarazzjoni ta' qabel it-tluq ma jiġix rinunzjat skont il-KDU.

Meta l-merkanzija li tpoġġiet taħt proċedura TIR fl-Unjoni b' destinazzjoni/ħruġ fir-Renju Unit tkun harġet mill-Unjoni iżda tkun għadha ma waslitx fir-Renju Unit fi tmiem il-perjodu ta' tranżizzjoni, il-moviment TIR ikun soġġett għal-liġi doganali tar-Renju Unit u għall-Konvenzjoni TIR. Id-detenturi tal-proċedura jkollhom jipprovdut prova alternattiva tat-terminazzjoni tal-proċedura TIR, u l-uffiċċju doganali tat-tluq/tad-dhul ikollu jtemm u jivverifika l-operazzjoni b' mod manwali.

- b) Il-merkanzija li tiċċaqtaq permezz ta' operazzjoni TIR **minn uffiċċju doganali tat-tluq/tad-dhul fir-Renju Unit** lejn uffiċċju doganali tad-destinazzjoni/tal-ħruġ fl-Unjoni

Meta l-merkanzija titqiegħed taħt proċedura TIR fir-Renju Unit b' destinazzjoni fl-Unjoni u l-merkanzija diġà tkun tinsab fl-Unjoni fi tmiem il-perjodu ta' tranżizzjoni, dak il-moviment TIR ikun jista' jkompli sad-destinazzjoni fl-Unjoni. Meta l-merkanzija tasal f'uffiċċju doganali tad-destinazzjoni/tal-ħruġ, l-operazzjoni tiġi ttrattata bħal kwalunkwe operazzjoni TIR oħra.

³⁴ B' mod partikolari, il-kompiti stipulati mill-Artikoli 278 u 279 tal-AI tal-KDU.

c) Il-merkanzija li tiċċaqlaq taħt operazzjoni TIR **permezz tar-Renju Unit**

Meta l-merkanzija tiċċaqlaq bejn uffiċċju doganali tat-tluq/tad-dhul fi Stat Membru permezz tar-Renju Unit lejn uffiċċju doganali tad-destinazzjoni/tal-ħruġ fi Stat Membru u dik il-merkanzija tkun għadha tinsab fl-Unjoni, qabel ma taqşam ir-Renju Unit, ikunu japplika dan li ġej: wara tmiem il-perjodu ta' tranżizzjoni, din tkun l-aħħar opportunità biex dik il-proċedura TIR tiġi terminata fl-uffiċċju doganali tal-ħruġ mill-Unjoni. Imbagħad dan l-uffiċċju jsir l-uffiċċju doganali tad-destinazzjoni/tal-ħruġ. L-uffiċċju doganali "l-ġdid" tad-destinazzjoni/tal-ħruġ jitlob id-*data* rilevanti mingħand l-uffiċċju doganali tat-tluq u jwettaq il-kompiti kollha ta' uffiċċju doganali ta' destinazzjoni/ħruġ. Għall-ħruġ tal-merkanzija fil-fruntiera esterna tal-Unjoni, trid tiġi pprezentata EXS, sakemm id-dettalji meħtieġa għall-analizi tar-riskji għall-finijiet ta' sigurtà u ta' sikurezza ma jkunux diġà ġew ipprovduti jew sakemm l-obbligu ta' preżentazzjoni ta' dikjarazzjoni ta' qabel it-tluq ma jiġix rinunzjat skont il-KDU. Meta l-merkanzija tasal fl-uffiċċju doganali tad-dhul mill-ġdid tat-tluq/tad-dhul fl-Unjoni wara li taqşam ir-Renju Unit, l-operazzjoni tiġi ttrattata bħal kwalunkwe operazzjoni TIR oħra.

Meta l-merkanzija tkun qasmet ir-Renju Unit u terġa' tidhol fit-territorju doganali tal-Unjoni qabel tmiem il-perjodu ta' tranżizzjoni, il-moviment TR jista' jkompli sad-destinazzjoni.

7.2 Proċeduri speċjali għajr it-tranzitu

Hażna doganali (CW)

L-awtorizzazzjonijiet għall-faċilitajiet tal-ħażna doganali mogħtija mill-awtoritajiet doganali tal-Istati Membri, inkluż movimenti ta' merkanzija mill-faċilitajiet tal-ħażna doganali li jinsabu fl-Unjoni għall-faċilitajiet tal-ħażna doganali li jinsabu fir-Renju Unit f'konformità mal-Artikolu 219 tal-KDU u l-Artikolu 179(3) tal-AD tal-KDU, se jkollhom jiġu emendati biex jeskludu din il-possibbiltà wara tmiem il-perjodu ta' tranżizzjoni.

Abbażi tal-Artikolu 49(1) tal-Ftehim dwar il-ħruġ, il-KDU se japplika għall-merkanzija li tkun tpoġġiet f'ħażna doganali qabel tmiem il-perjodu ta' tranżizzjoni u li tkun tinsab f'faċilità tal-ħażna doganali fir-Renju Unit fi tmiem dak il-perjodu għal tmax-il xahar wara tmiem dak il-perjodu, kif stabbilit fl-Anness III tal-Ftehim dwar il-ħruġ.

Meta, wara tmiem il-perjodu ta' tranżizzjoni, tiġi invalidata dikjarazzjoni doganali biex il-merkanzija titpoġġa f'ħażna doganali (pereżempju billi l-merkanzija mhux tal-Unjoni fil-fatt ma tkunx ittiehdet fil-faċilitajiet tal-ħażna doganali), il-merkanzija koperta b'dik id-dikjarazzjoni titqies li tkun fis-sitwazzjoni jew proċedura preċedenti tagħha (jiġifieri f'ħażna temporanja jew taħt proċedura speċjali) li kienet fiha qabel giet ipprezentata d-dikjarazzjoni ta' ħażna doganali invalidata. Meta dik il-merkanzija tkun tinsab fir-Renju Unit, il-KDU japplika għal dik is-sitwazzjoni jew proċedura preċedenti skont l-Artikolu 49(1) tal-Ftehim dwar il-ħruġ.

F'konformità mat-tieni subparagrafu tal-Artikolu 49(1) tal-Ftehim dwar il-Ħruġ, kull moviment tal-merkanzija f'hażna doganali bejn l-Unjoni u r-Renju Unit skont l-Artikolu 219 tal-KDU huwa eskluż, jekk daww il-movimenti jintemmu biss wara tmiem il-perjodu ta' tranzizzjoni.

Meta l-merkanzija maħżuna f'faċilità tal-ħażna doganali fir-Renju Unit tiddaħhal fl-Unjoni wara tmiem il-perjodu ta' tranzizzjoni, din trid tkun tissodisfa l-formalitajiet doganali stabbiliti fil-KDU għall-merkanzija li tidhol fit-territorju doganali tal-Unjoni minn barra dan it-territorju (jigifieri l-ENS, id-dikjarazzjoni għall-ħażna temporanja u d-dikjarazzjoni doganali).

Meta l-merkanzija tiċċaqlaq minn faċilità tal-ħażna doganali fir-Renju Unit għal oħra fl-Unjoni u tasal fl-Unjoni f'perjodu qasir qabel tmiem il-perjodu ta' tranzizzjoni mingħajr ma jkollha biżżejjed żmien biex tasal fid-destinazzjoni, u l-moviment tagħha jkompli fl-Unjoni, minn dik id-data dik il-merkanzija ma tibqax koperta b'awtorizzazzjoni valida fl-Unjoni. Għaldaqstant, jenhtieg li l-operatur ekonomiku kkonċernat jivverifika din il-proċedura qabel tmiem il-perjodu ta' tranzizzjoni (pereżempju billi jqiegħed il-merkanzija taħt proċedura doganali sussegwenti). Din il-proċedura sussegwenti tista' tkun ħażna doganali wkoll, dment li l-merkanzija tkun koperta minn awtorizzazzjoni valida mogħtija mill-awtoritajiet doganali tal-Unjoni. Jekk din ir-regolarizzazzjoni ma sseħħx, il-merkanzija kkonċernata ma tkunx konformi mal-obbligi stabbiliti fil-leġislazzjoni doganali li tikkonċerna l-ħżin ta' din il-merkanzija fit-territorju doganali tal-Unjoni u, għaldaqstant, ikun japplika l-Artikolu 79 tal-KDU, jigifieri jiggarab dejn doganali dovut għal nuqqas ta' konformità.

Żoni liberi

Abbażi tal-Artikolu 49(1) tal-Ftehim dwar il-Ħruġ, il-KDU japplika għal merkanzija f'żona libera fir-Renju Unit biss sa tmiem il-perjodu ta' tranzizzjoni, kif stabbilit fl-Anness III tal-Ftehim dwar il-Ħruġ.

Meta l-merkanzija li titqiegħed taħt proċedura ta' żona libera fir-Renju Unit tiddaħhal fl-Unjoni wara tmiem il-perjodu ta' tranzizzjoni, din trid tkun tissodisfa l-formalitajiet doganali stabbiliti fil-KDU għall-merkanzija li tidhol fit-territorju doganali tal-Unjoni minn barra dan it-territorju (jigifieri l-ENS, id-dikjarazzjoni għall-ħażna temporanja u d-dikjarazzjoni doganali).

Dħul temporanju (TA)

Abbażi tal-Artikolu 49(1) tal-Ftehim dwar il-Ħruġ, il-KDU japplika għall-merkanzija li tkun tpoġġiet fi dħul temporanju qabel tmiem il-perjodu ta' tranzizzjoni u li tkun tinsab fir-Renju Unit fi tmiem dak il-perjodu għal tnax-il xahar wara r-rilaxx tal-merkanzija għal dik il-proċedura, kif stabbilit fl-Anness III tal-Ftehim dwar il-Ħruġ.

Meta, wara tmiem il-perjodu ta' tranzizzjoni, tiġi invalidata dikjarazzjoni doganali biex il-merkanzija titpoġġa fi dħul temporanju, il-merkanzija koperta b'dik id-dikjarazzjoni titqies li tkun fis-sitwazzjoni jew proċedura preċedenti tagħha (jigifieri f'ħażna temporanja jew taħt proċedura speċjali) li kienet fiha qabel giet ippreżentata d-dikjarazzjoni ta' dħul temporanju invalidata. Meta dik il-merkanzija

tkun tinsab fir-Renju Unit, il-KDU japplika għal dik il-ħażna temporanja jew proċedura speċjali f'konformità mal-Artikolu 49(1) tal-Ftehim dwar il-Ħruġ.

F'konformità mat-tieni subparagrafu tal-Artikolu 49(1) tal-Ftehim dwar il-Ħruġ, kull moviment tal-merkanzija fi dhul temporanju bejn l-Unjoni u r-Renju Unit skont l-Artikolu 219 tal-KDU huwa eskluż, jekk dawk il-movimenti jintemmu biss wara tmiem il-perjodu ta' tranzizzjoni.

Meta l-merkanzija fi dhul temporanju tiddaħhal fl-Unjoni mir-Renju Unit wara tmiem il-perjodu ta' tranzizzjoni, din trid tkun tissodisfa l-formalitajiet doganali stabbiliti fil-KDU għall-merkanzija li tidhol fit-territorju doganali tal-Unjoni minn barra dan it-territorju (jiġifieri l-ENS, id-dikjarazzjoni għall-ħażna temporanja u d-dikjarazzjoni doganali).

Meta l-merkanzija li titqiegħed fi dhul temporanju koperta bl-awtorizzazzjoni tar-Renju Unit tiċċaqlaq skont l-Artikolu 219 tal-KDU fl-Unjoni qabel tmiem il-perjodu ta' tranzizzjoni u jkun maħsub li tibqa' fit-territorju doganali tal-Unjoni, jenhtieg li dik il-proċedura ta' dhul temporanju tiġi verifikata qabel tmiem dak il-perjodu. Il-merkanzija trid a) tiġi riesportata, b) titqiegħed taht proċedura doganali sussegwenti, c) tinqered mingħajr ma jifdal ebda skart, jew d) tiġi abbandunata lill-Istat. Din il-proċedura sussegwenti tista' tkun dhul temporanju wkoll, dment li l-merkanzija tkun koperta minn awtorizzazzjoni valida mogħtija mill-awtoritajiet doganali ta' Stat Membru. Jekk din il-verifika ma sseħx, il-merkanzija kkonċernata ma tkunx konformi mal-obbligi stabbiliti fil-leġizlazzjoni doganali li tikkonċerna d-dhul temporanju ta' din il-merkanzija fit-territorju doganali tal-Unjoni u, għaldaqstant, ikun japplika l-Artikolu 79 tal-KDU, jiġifieri jiġġarrab dejn doganali dovut għal nuqqas ta' konformità.

Carnets ATA

Ir-Renju Unit huwa Parti Kontraenti b'mod awtonomu għall-Konvenzjoni ATA³⁵ u għall-Konvenzjoni ta' Istanbul³⁶, rispettivament. Għaldaqstant, il-carnets ATA tar-Renju Unit jibqgħu validi għall-merkanzija taht dhul temporanju li tkun tinsab fir-Renju Unit fi tmiem il-perjodu ta' tranzizzjoni.

L-operaturi ekonomiċi li bħalissa qed iġibu l-merkanzija mir-Renju Unit lejn Stat Membru ieħor jew viċiversa fuq bazi temporanja (pereżempju merkanzija miġjuba għal wirjiet temporanji) se jkollhom ipogġu din il-merkanzija taht il-proċedura ta' dhul temporanju wara tmiem il-perjodu ta' tranzizzjoni. Għal dan il-għan jistgħu jużaw carnets ATA.

Meta l-merkanzija koperta minn carnet ATA tingieb minn pajjiż terz lejn ir-Renju Unit qabel tmiem il-perjodu ta' tranzizzjoni u dik il-merkanzija tiġi riesportata minn Stat Membru ieħor wara dik id-data, l-uffiċċju doganali tal-hruġ jistampa l-vawċer ta' riesportazzjoni, li jista' jintuża bħala prova ta' riesportazzjoni. Din il-prova tista' tinghata lill-uffiċċju doganali fir-Renju Unit fejn il-merkanzija kienet

³⁵ Il-Konvenzjoni Doganali dwar il-Carnet ATA għad-Dhul Temporanju ta' Oġġetti li saret fi Brussell fis-6 ta' Diċembru 1961, inkluż kwalunkwe emenda sussegwenti tagħha (il-Konvenzjoni ATA).

³⁶ Il-Konvenzjoni dwar l-Ammissjoni Temporanja, inkluż kwalunkwe emenda sussegwenti tagħha (il-Konvenzjoni ta' Istanbul), ĠU L 130, 27.5.1993, p. 1.

iddaħħlet qabel. Kwalunkwe prova dokumentata ohra li turi li l-oġġetti huma barra t-territorju doganali tal-Unjoni tista' tiġi aċċettata wkoll bħala prova ta' riesportazzjoni (pereżempju dikjarazzjoni doganali li turi li l-merkanzija ngiebet f'pajjiż terz). Dan japplika wkoll meta carnet ATA jkopri merkanzija miġjuba fl-Unjoni minn pajjiż terz qabel tmiem il-perjodu ta' tranzizzjoni u riesportata mir-Renju Unit wara tmiem dak il-perjodu.

Il-carnets ATA maħruġa fl-Unjoni għall-merkanzija miġjuba fir-Renju Unit mill-Unjoni qabel tmiem il-perjodu ta' tranzizzjoni u miġjuba f'pajjiż terz mir-Renju Unit wara dik id-data jitqiesu bħala dikjarazzjoni ta' esportazzjoni (l-Artikolu 339 tal-AI tal-KDU).

Użu finali (E-U)

Abbażi tal-Artikolu 49(1) tal-Ftehim dwar il-Ħruġ, il-KDU japplika għall-merkanzija li tkun tpoġġiet f'uzu finali qabel tmiem il-perjodu ta' tranzizzjoni u li tkun tinsab fir-Renju Unit fi tmiem dak il-perjodu għal tnax-il xahar wara r-rilaxx tal-merkanzija għal dik il-proċedura, kif stabbilit fl-Anness III tal-Ftehim dwar il-Ħruġ.

Meta, wara tmiem il-perjodu ta' tranzizzjoni, tiġi invalidata dikjarazzjoni doganali biex il-merkanzija titpoġġa f'uzu finali, il-merkanzija koperta b'dik id-dikjarazzjoni titqies li tkun fis-sitwazzjoni jew proċedura preċedenti tagħha (jiġifieri f'hażna temporanja jew taht proċedura speċjali) li kienet fiha qabel giet ipprezentata d-dikjarazzjoni ta' uzu finali invalidata. Meta dik il-merkanzija tkun tinsab fir-Renju Unit, il-KDU japplika għal dik il-hażna temporanja jew proċedura speċjali f'konformità mal-Artikolu 49(1) tal-Ftehim dwar il-Ħruġ.

F'konformità mat-tieni subparagrafu tal-Artikolu 49(1) tal-Ftehim dwar il-Ħruġ, kull moviment tal-merkanzija f'uzu finali bejn l-Unjoni u r-Renju Unit skont l-Artikolu 219 tal-KDU huwa eskluż, jekk dawk il-movimenti jintemmu biss wara tmiem il-perjodu ta' tranzizzjoni.

Meta l-merkanzija f'uzu finali tiddaħħal fl-Unjoni mir-Renju Unit wara tmiem il-perjodu ta' tranzizzjoni, din trid tkun tissodisfa l-formalitajiet doganali applikabbli għal kwalunkwe merkanzija ohra ta' pajjiż terz (jiġifieri l-ENS, id-dikjarazzjoni għall-hażna temporanja u d-dikjarazzjoni doganali).

Meta l-merkanzija li titqiegħed f'uzu finali kopert bl-awtorizzazzjoni tar-Renju Unit tiċċaqlaq skont l-Artikolu 219 tal-KDU fl-Unjoni qabel tmiem il-perjodu ta' tranzizzjoni u jkun maħsub li tibqa' fit-territorju doganali tal-Unjoni, jenħtieġ li dik il-proċedura ta' uzu finali tiġi verifikata qabel dik id-data. Il-merkanzija trid a) tittiehed barra mit-territorju doganali tal-Unjoni, b) tintuża għall-finijiet stabbiliti għall-applikazzjoni tal-eżenzjoni mid-dazju jew tar-rata mnaqqa tad-dazju, c) tinqered, kemm jekk jifdal kif ukoll jekk ma jifdalx skart, jew d) tiġi abbandunata lill-Istat. L-istess japplika f'każ ta' awtorizzazzjonijiet għat-Trasferiment ta' Drittijiet u ta' Obbligi (TORO) u għall-moviment ta' merkanzija kif stabbilit fl-Artikoli 218 u 219 tal-KDU. Jekk il-verifika msemmija hawn fuq ma sseħħ, il-merkanzija kkonċernata ma tkunx konformi mal-obbligi stabbiliti fil-legiżlazzjoni doganali li tikkonċerna l-uzu finali ta' din il-merkanzija fit-territorju doganali tal-

Unjoni u, għaldaqstant, ikun japplika l-Artikolu 79 tal-KDU, jiġifieri jiġġarrab dejn doganali dovut għal nuqqas ta' konformità.

Proċessar attiv (IP)

Abbażi tal-Artikolu 49(1) tal-Ftehim dwar il-Ħruġ, il-KDU japplika għall-merkanzija li tkun tpoġġiet f'ipproċessar attiv qabel tmiem il-perjodu ta' tranzizzjoni u li tkun tinsab fir-Renju Unit fi tmiem dak il-perjodu għal tnax-il xahar wara r-rilaxx tal-merkanzija għal dik il-proċedura, kif stabbilit fl-Anness III tal-Ftehim dwar il-Ħruġ.

Meta, wara tmiem il-perjodu ta' tranzizzjoni, tiġi invalidata dikjarazzjoni doganali biex il-merkanzija titpoġġa f'ipproċessar attiv, il-merkanzija koperta b'dik id-dikjarazzjoni titqies li tkun fis-sitwazzjoni jew proċedura preċedenti tagħha (jiġifieri f'hażna temporanja jew taht proċedura speċjali) li kienet fiha qabel giet ippreżentata d-dikjarazzjoni ta' pproċessar attiv invalidata. Meta dik il-merkanzija tkun tinsab fir-Renju Unit, il-KDU japplika għal dik il-hażna temporanja jew proċedura speċjali f'konformità mal-Artikolu 49(1) tal-Ftehim dwar il-Ħruġ.

F'konformità mat-tieni subparagrafu tal-Artikolu 49(1) tal-Ftehim dwar il-Ħruġ, kull moviment tal-merkanzija f'ipproċessar attiv bejn l-Unjoni u r-Renju Unit f'konformità mal-Artikolu 219 tal-KDU huwa eskluż, jekk daww il-movimenti jintemmu biss wara tmiem il-perjodu ta' tranzizzjoni.

Meta l-merkanzija li titqiegħed f'ipproċessar attiv kopert bl-awtorizzazzjoni tar-Renju Unit tiċċaqlaq skont l-Artikolu 219 tal-KDU fl-Unjoni qabel tmiem il-perjodu ta' tranzizzjoni u jkun maħsub li tibqa' fit-territorju doganali tal-Unjoni, jenħtieġ li dik il-proċedura ta' pproċessar attiv tiġi verifikata qabel dik id-data. Il-merkanzija trid a) tiġi riesportata, b) titqiegħed taht proċedura doganali sussegwenti, c) tinqered mingħajr ma jifdal ebda skart, jew d) tiġi abbandunata lill-Istat. Din il-proċedura sussegwenti tista' tkun proċessar attiv ukoll, dment li l-merkanzija tkun koperta minn awtorizzazzjoni valida mogħtija mill-awtoritajiet doganali ta' Stat Membru. Jekk din il-verifika ma sseħħx, il-merkanzija kkonċernata ma tkunx konformi mal-obbligi stabbiliti fil-legiżlazzjoni doganali li tikkonċerna l-ipproċessar ta' din il-merkanzija fit-territorju doganali tal-Unjoni u, għaldaqstant, ikun japplika l-Artikolu 79 tal-KDU, jiġifieri jiġġarrab dejn doganali dovut għal nuqqas ta' konformità.

Meta l-merkanzija f'ipproċessar attiv tiddaħħal fl-Unjoni mir-Renju Unit wara tmiem il-perjodu ta' tranzizzjoni, din trid tkun tissodisfa l-formalitajiet doganali stabbiliti fil-KDU għall-merkanzija li tidhol fit-territorju doganali tal-Unjoni minn barra dan it-territorju (jiġifieri l-ENS, id-dikjarazzjoni għall-hażna temporanja u d-dikjarazzjoni doganali).

Meta, abbażi tal-Artikolu 49(1) tal-Ftehim dwar il-Ħruġ, il-KDU japplika għal proċedura ta' proċessar attiv EX/IM, jekk il-merkanzija ekwivalenti tiġi esportata qabel tmiem il-perjodu ta' tranzizzjoni, l-ammont ekwivalenti tal-merkanzija (il-materja prima) jista' jiġi importat b'eżenzjoni totali mid-dazju fuq l-importazzjoni anke wara tmiem il-perjodu ta' tranzizzjoni, dment li din l-importazzjoni ssir fil-limitu ta' żmien stabbilit fl-awtorizzazzjoni f'konformità mal-KDU jew fl-Anness III tal-Ftehim dwar il-Ħruġ, skont liema jkun l-iqsar.

Proċessar passiv (OP)

Abbażi tal-Artikolu 49(1) tal-Ftehim dwar il-Ħruġ, il-KDU japplika għall-merkanzija li titqiegħed taħt l-ipproċessar passiv qabel tmiem il-perjodu ta' tranżizzjoni, meta l-prodotti pproċessati rispettivi jingiebu lura fir-Renju Unit jew fl-Unjoni wara tmiem dak il-perjodu. Il-KDU japplika sal-iskadenza tal-limitu ta' żmien stabbilit fl-awtorizzazzjoni f'konformità mal-KDU jew fl-Anness III tal-Ftehim dwar il-Ħruġ, skont liema jkun l-iqsar.

Meta, wara tmiem il-perjodu ta' tranżizzjoni, tiġi invalidata dikjarazzjoni doganali biex il-merkanzija titqiegħed taħt il-proċedura ta' proċessar passiv, il-merkanzija titqies li tkun merkanzija mhux tal-Unjoni meta tiġi importata mill-gdid fl-Unjoni wara tmiem dak il-perjodu.

Meta, abbażi tal-Artikolu 49(1) tal-Ftehim dwar il-Ħruġ, il-KDU japplika għal proċedura ta' proċessar passiv IM/EX, l-esportazzjoni tal-ammont ekwivalenti tal-merkanzija (il-materja prima) tista' ssir fil-limitu ta' żmien stabbilit fl-awtorizzazzjoni f'konformità mal-KDU jew fl-Anness III tal-Ftehim dwar il-Ħruġ, skont liema jkun l-iqsar. Jekk din l-esportazzjoni ma sseħħ, dan ikun ifisser nuqqas ta' konformità mal-obbligi stabbiliti fil-legiżlazzjoni doganali li tikkonċerna l-proċedura ta' proċessar passiv u, għaldaqstant, ikun japplika l-Artikolu 79 tal-tal-KDU, jiġifieri jiġġarrab dejn doganali dovut għal nuqqas ta' konformità.

8. MERKANZIJA MAHRUĠA MIT-TERRITORJU DOGANALI TAL-UNJONI

8.1 Dikjarazzjoni ta' qabel it-tluq

Skont l-Artikolu 263(3) tal-KDU, id-dikjarazzjoni ta' qabel it-tluq tiegħu l-forma ta' (i) dikjarazzjoni doganali għall-merkanzija li tkun se tinhareġ mit-territorju doganali tal-Unjoni; (ii) dikjarazzjoni ta' riesportazzjoni; jew (iii) EXS. F'ħafna mill-każijiet, id-dikjarazzjoni ta' qabel it-tluq tingħata fil-forma ta' dikjarazzjoni doganali. Għad-dettalji dwar ir-rekwiżiti ta' dikjarazzjoni ta' qabel it-tluq għal xenarji speċifiċi ta' tranżitu jew ta' esportazzjoni, skont il-post tal-merkanzija fi tmiem il-perjodu ta' tranżizzjoni, ara t-Taqsima 7.1 Tranżitu u 8.2 Esportazzjoni u riesportazzjoni, rispettivament.

Meta tiġi pprezentata dikjarazzjoni ta' qabel it-tluq u, meta applikabbli, il-merkanzija tiġi rilaxxata fir-Renju Unit jew fl-Unjoni qabel tmiem il-perjodu ta' tranżizzjoni, dik id-dikjarazzjoni tibqa' valida abbażi tal-Artikolu 48(2) tal-Ftehim dwar il-Ħruġ wara tmiem dak il-perjodu. Wara dik id-data, meta l-merkanzija rilaxxata fir-Renju Unit toħroġ f'pajjiż terz permezz tal-Unjoni, jew meta l-merkanzija rilaxxata fl-Unjoni toħroġ permezz tar-Renju Unit, ma tkun meħtieġa l-ebda dikjarazzjoni ta' qabel it-tluq.

8.2 Esportazzjoni u riesportazzjoni³⁷

Merkanzija rilaxxata għall-esportazzjoni li tinsab fir-Renju Unit fi tmiem il-perjodu ta' tranzizzjoni

Meta l-merkanzija li tiġi rilaxxata għall-esportazzjoni tkun tinsab fir-Renju Unit fi tmiem il-perjodu ta' tranzizzjoni, il-KDU jkompli japplika f'konformità mal-Artikolu 49(1) tal-Ftehim dwar il-Ħruġ.

- a) Meta l-merkanzija tiġi rilaxxata għall-esportazzjoni qabel tmiem il-perjodu ta' tranzizzjoni u tingarr għall-uffiċċju doganali tal-ħruġ fir-Renju Unit jew taqşam ir-Renju Unit fi triqitha lejn uffiċċju doganali tal-ħruġ fi Stat Membru ieħor, u tkun tinsab fir-Renju Unit fi tmiem il-perjodu ta' tranzizzjoni, din il-merkanzija tkompli bil-moviment tagħha għall-uffiċċju doganali tal-ħruġ taħt il-KDU. L-uffiċċju doganali tal-ħruġ fir-Renju Unit jibgħat il-messaġġ rispettiv permezz tal-ECS li jikkonferma l-ħruġ fiżiku tal-merkanzija għall-uffiċċju doganali tal-esportazzjoni fl-Unjoni. Għal dan l-iskop, ir-Renju Unit iżomm aċċess għall-ECS għal perjodu ta' xahar wara tmiem il-perjodu ta' tranzizzjoni kif stabbilit fl-Anness IV tal-Ftehim dwar il-Ħruġ.

Meta r-Renju Unit ma jibgħatx il-messaġġ rispettiv permezz tal-ECS fi żmien il-perjodu ta' xahar kif stipulat fl-Anness IV tal-Ftehim dwar il-Ħruġ, jenħtieġ li l-operatur ekonomiku jniedi l-għeluq tal-moviment tal-esportazzjoni fl-uffiċċju doganali tal-esportazzjoni abbażi ta' prova alternattiva maħruġa mill-uffiċċju doganali tal-ħruġ tar-Renju Unit.

- b) Meta l-merkanzija rilaxxata għall-esportazzjoni fir-Renju Unit b'uffiċċju doganali tal-ħruġ fl-Unjoni tkun għadha tinsab fir-Renju Unit fi tmiem il-perjodu ta' tranzizzjoni, din tkompli l-moviment tagħha għall-uffiċċju doganali tal-ħruġ fl-Unjoni taħt il-KDU. L-uffiċċju doganali tal-ħruġ jibgħat il-messaġġ rispettiv lill-uffiċċju doganali tal-ħruġ tar-Renju Unit. Għal dan l-iskop, ir-Renju Unit iżomm aċċess għall-ECS għal perjodu ta' xahar kif stabbilit fl-Anness IV tal-Ftehim dwar il-Ħruġ. Meta dik il-merkanzija tidhol fit-territorju doganali tal-Unjoni wara tmiem il-perjodu ta' tranzizzjoni, trid tiġi pprezentata ENS.

Merkanzija rilaxxata għall-esportazzjoni li tinsab fl-Unjoni fi tmiem il-perjodu ta' tranzizzjoni

- a) Meta l-merkanzija rilaxxata għall-esportazzjoni fl-Unjoni qabel tmiem il-perjodu ta' tranzizzjoni trid tingarr għall-uffiċċju doganali tal-ħruġ fir-Renju Unit jew taqşam ir-Renju Unit fi triqitha lejn uffiċċju doganali tal-ħruġ fi Stat Membru ieħor, u dik il-merkanzija tkun għadha tinsab fl-Unjoni fi tmiem dak il-perjodu, l-uffiċċju doganali tal-ħruġ li kien precedentement previst irid jiġi sostitwit b'uffiċċju doganali tal-ħruġ li jinsab mal-fruntiera tal-UE (id-diverżjoni tal-moviment tal-esportazzjoni tiġi eżegwita f'ECs). Dan l-uffiċċju

³⁷ Id-DĠ TAXUD ippubblika l-Anness II Xenarji tan-Negozju tal-Esportazzjoni għall-Brexit b'eżempji prattiċi għall-movimenti ta' tranzitu, kif deskritt f'din it-taqsim: https://ec.europa.eu/taxation_customs/sites/taxation/files/annex_ii_brexit_export_business_scenarios.pdf.

doganali jikkonferma l-ħruġ fiżiku tal-merkanzija u jibgħat il-messaġġ rispettiv lill-uffiċċju doganali tal-esportazzjoni.

- b) Meta dik il-merkanzija tkun diġà qasmet ir-Renju Unit fi triqitha lejn uffiċċju doganali tal-ħruġ li jinsab fi Stat Membru ieħor, u tkun diġà fit-territorju doganali tal-Unjoni fi tmiem il-perjodu ta' tranżizzjoni, mhu se jkun hemm ebda impatt fuq il-proċedura attwali (jiġifieri l-uffiċċju doganali tal-ħruġ mal-fruntiera esterna tal-UE xorta waħda se jikkonferma l-ħruġ fiżiku tal-merkanzija lill-uffiċċju doganali tal-esportazzjoni).
- c) Meta l-merkanzija rilaxxata għall-esportazzjoni fir-Renju Unit permezz tal-uffiċċju doganali tal-ħruġ tal-UE tkun diġà tinsab fl-Unjoni fi tmiem il-perjodu ta' tranżizzjoni u wara tilhaq l-uffiċċju doganali tal-ħruġ previst tal-UE, dak l-uffiċċju doganali jibgħat il-messaġġ rispettiv f'ECSC biex jikkonferma l-ħruġ fiżiku tal-merkanzija lill-uffiċċju doganali tal-esportazzjoni tar-Renju Unit sakemm ir-Renju Unit ikollu aċċess għal ECSC kif stabbilit fl-Anness IV tal-Ftehim dwar il-ħruġ.

9. DEJN DOGANALI

Meta d-dejn doganali jiġġarrab fir-Renju Unit b'riżultat tas-sitwazzjonijiet jew tal-proċeduri doganali elenkati hawn taħt, dak id-dejn doganali jiġi stabbilit u jsir disponibbli għall-baġit tal-UE kif stabbilit fil-KDU u fir-regolamenti tar-riżorsi proprji tal-UE, f'konformità mal-Artikolu 49(1) u (2) u b'kunsiderazzjoni tal-Artikolu 136(3)(c) tal-Ftehim dwar il-ħruġ:

- It-tmiem jew il-verifika ta' hażna temporanja jew ta' proċedura speċjali li jkunu għaddejnin fi tmiem il-perjodu ta' tranżizzjoni fil-limiti ta' żmien stabbiliti fl-Anness III tal-Ftehim dwar il-ħruġ b'rilaxx għal ċirkolazzjoni libera, inkluż taħt dispożizzjonijiet ta' użu finali jew ta' dħul temporanju b'eżenzjoni parzjali mid-dazju tal-importazzjoni msemmi fl-Artikolu 49(2) tal-Ftehim dwar il-ħruġ f'konformità mal-Artikolu 77(1) tal-KDU.
- In-nuqqas ta' konformità mal-KDU fir-rigward tal-ħażna temporanja jew proċedura doganali msemmija fl-Artikolu 49(1) tal-Ftehim dwar il-ħruġ f'konformità mal-Artikolu 79 tal-KDU. Dan ikopri wkoll in-nuqqas ta' konformità mal-limiti ta' żmien tal-KDU għall-merkanzija f'hażna temporanja.

B'mod ġenerali, il-limitu ta' żmien biex jiġi notifikat dejn doganali huwa stabbilit għal 3 snin minn meta jiġġarrab f'konformità mal-Artikolu 103(1) tal-KDU.

Sabiex l-Unjoni u r-Renju Unit ikejlu b'mod effettiv u jassiguraw b'mod reċiproku ir-responsabbiltajiet reċiproci tagħhom koperti bl-Artikolu 49(1) u (2) f'konformità mal-Artikolu 136(3)(c) (fir-rigward tar-Renju Unit) u koperti bl-aħħar sentenza tat-tieni subparagrafu tal-Artikolu 140(4) tal-Ftehim dwar il-ħruġ, l-amministrazzjonijiet doganali għandhom ikunu jistgħu jidentifikaw l-ammonti tad-dejn doganali li jikkonċerna l-merkanzija li kienet f'hażna temporanja jew taħt proċedura speċjali fi tmiem il-perjodu ta' tranżizzjoni fir-Renju Unit jew fl-UE, u li tiġi pprezentata lid-dwana biex tintemm il-ħażna temporanja jew tiġi vverifikata l-proċedura speċjali billi tiġi rilaxxata l-merkanzija għal ċirkolazzjoni libera bil-kundizzjonijiet tal-KDU wara tmiem il-perjodu ta' tranżizzjoni.

Dan ifisser li, meta jipprezentaw id-dikjarazzjonijiet doganali għar-rilaxx għal ċirkolazzjoni libera, l-operaturi ekonomiċi fir-Renju Unit iżda anke fl-UE jkollhom jiddistingwu l-merkanzija li kienet f'hażna temporanja jew taħt proċedura speċjali fi tmiem il-perjodu ta' tranżizzjoni.

Fid-dikjarazzjoni doganali għar-rilaxx għal ċirkolazzjoni libera ta' dik il-merkanzija, l-operaturi ekonomiċi jridu jużaw identifikatur fil-forma ta' kodiċi fl-E.D. 1/11 Proċedura Addizzjonali msemmi fl-Anness B tal-AD tal-KDU³⁸.

Kien hemm qbil fuq l-użu ta' kodiċi addizzjonali biex jiġi evitat li l-amministrazzjonijiet doganali tar-Renju Unit u tal-Istati Membri jkollhom janalizzaw huma stess il-merkanzija kollha f'hażna temporanja u taħt proċedura speċjali fi tmiem il-perjodu ta' tranżizzjoni u jissorveljawhom minn hawn 'il quddiem.

Permezz ta' prezentazzjoni ta' domandi fis-sistemi ta' dikjarazzjoni nazzjonali tagħhom jew permezz ta' kwalunkwe mezz ieħor xieraq, l-awtoritajiet doganali se jkollhom jiddeterminaw it-total ta' kull xahar tal-ammonti kollha fuq il-livell nazzjonali tad-dejn doganali mgarrab, stabbilit (u li jsir disponibbli), skont l-aċċettazzjoni ta' dikjarazzjoni għar-rilaxx għal ċirkolazzjoni libera li kienet marbuta mal-merkanzija li kienet diġà taħt proċedura speċjali jew f'hażna temporanja fi tmiem il-perjodu ta' tranżizzjoni.

L-Istati Membri se jintalbu jirrapportaw dawn l-ammonti flimkien mar-rapportar normali tagħhom lill-Kummissjoni Ewropea.

10. KOOPERAZZJONI AMMINISTRATTIVA GHAD-DWANA

F'konformità mal-Artikolu 98 tal-Ftehim dwar il-Ħruġ, ċerti proċeduri ta' kooperazzjoni amministrattiva bejn Stat Membru u r-Renju Unit iridu jitlestew skont id-dispożizzjonijiet rilevanti tal-liġi tal-Unjoni:

- meta waħda mill-proċeduri ta' kooperazzjoni amministrattiva elenkati fl-Anness VI tal-Ftehim dwar il-Ħruġ tkun tnediet qabel tmiem il-perjodu ta' tranżizzjoni f'konformità mal-Artikolu 98(1) tal-Ftehim dwar il-Ħruġ;

Il-proċeduri ta' kooperazzjoni amministrattiva marbuta ma' proċeduri li għaddejjin jew sitwazzjonijiet f'konformità mal-Artikolu 49(1) tal-Ftehim dwar il-Ħruġ, bħal pereżempju proċedura ta' inkjesta li nbdiet għal operazzjoni ta' tranżitu tal-Unjoni, ma jaqgħux taħt l-Artikolu 98(1) tal-Ftehim dwar il-Ħruġ; il-KDU japplika għal dawk il-proċeduri f'konformità mal-Artikolu 49(1) tal-Ftehim dwar il-Ħruġ.

- meta titnieda proċedura ta' kooperazzjoni amministrattiva fi żmien tliet snin wara tmiem il-perjodu ta' tranżizzjoni rigward fatti li seħhew qabel, iżda li ġew identifikati biss wara tmiem dak il-perjodu f'konformità mal-Artikolu 98(2) tal-Ftehim dwar il-Ħruġ.

Dan jista' jikkonċerna każijiet ta' operazzjonijiet verifikati b'mod żbaljat, pereżempju meta proċedura tiġi verifikata b'mod illegali minn uffiċjal korrott. L-awtoritajiet doganali tal-Istati Membri jistgħu jitolbu wkoll lill-awtoritajiet doganali

³⁸ Alternattivament, meta japplika t-tieni subparagrafu tal-Artikolu 2(4) tal-AD tal-KDU, l-identifikatur għandu jintuza fit-tieni subdiviżjoni tal-Kaxxa 37 msemmija fl-Anness 9, l-Appendiċi C1 tar-Regolament 2016/341 (l-ADT tal-KDU).

tar-Renju Unit fi żmien perjodu ta' 3 snin wara tmiem il-perjodu ta' tranzizzjoni biex jikkonfermaw l-origini tal-prodotti li tkun saret dikjarazzjoni ta' fornitur għalihom fir-Renju Unit qabel tmiem il-perjodu ta' tranzizzjoni; bl-istess mod, l-awtoritajiet doganali tar-Renju Unit jistgħu jitolbu lill-awtoritajiet doganali tal-Istati Membri biex jikkonfermaw l-origini tal-prodotti li tkun saret dikjarazzjoni ta' fornitur għalihom fl-UE qabel tmiem il-perjodu ta' tranzizzjoni.

L-applikazzjoni tal-KDU mill-awtoritajiet tar-Renju Unit f'konformità mal-Artikolu 98 tal-Ftehim dwar il-Ħruġ ma tinkludi l-ebda aċċess għas-sistemi ta' informazzjoni jew bazijiet tad-*data*; għaldaqstant, jista' jsir kuntatt mal-operaturi ekonomiċi b'mezzi oħra għajr tekniki elettroniki għall-ipproċessar tad-*data*.

B. REGOLI APPLIKABBLI FL-IRLANDA TA' FUQ WARA TMIEM IL-PERJODU TA' TRANZIZZJONI

Wara tmiem il-perjodu ta' tranzizzjoni, japplika l-Protokoll dwar l-Irlanda/l-Irlanda ta' Fuq³⁹. Il-Protokoll dwar l-Irlanda/l-Irlanda ta' Fuq huwa soġġett għal kunsens perjodiku tal-Assemblea Legiżlattiva tal-Irlanda ta' Fuq, fejn il-perjodu inizjali ta' applikazzjoni jestendi sa 4 snin wara tmiem il-perjodu ta' tranzizzjoni⁴⁰.

Permezz tal-Protokoll dwar l-Irlanda/l-Irlanda ta' Fuq ċerti dispożizzjonijiet tal-liġi tal-UE huma applikabbli wkoll għar-Renju Unit u fih fir-rigward tal-Irlanda ta' Fuq. Fil-Protokoll dwar l-Irlanda/l-Irlanda ta' Fuq, l-UE u r-Renju Unit qablu wkoll li sa fejn ir-regoli tal-UE japplikaw għar-Renju Unit u fih fir-rigward tal-Irlanda ta' Fuq, l-Irlanda ta' Fuq hija ttrattata daqslikieku kienet Stat Membru⁴¹.

Id-dispożizzjonijiet tal-liġi tal-UE li saru applikabbli għar-Renju Unit u fih fir-rigward tal-Irlanda ta' Fuq jinkludu l-legiżlazzjoni doganali tal-UE u obbligi li jirriżultaw mill-ftehimiet internazzjonali konklużi mill-Unjoni, jew mill-Istati Membri li jaġixxu f'isimha, jew mill-Unjoni u mill-Istati Membri tagħha li jaġixxu b'mod kongunt, sa fejn dawn ikunu relatati mal-kummerċ ta' merkanzija bejn l-Unjoni u pajjiżi terzi⁴².

Il-Protokoll dwar l-Irlanda/l-Irlanda ta' Fuq jipprovdi wkoll b'mod esplicitu li kwalunkwe referenza għat-territorju doganali tal-Unjoni fid-dispożizzjonijiet applikabbli tal-Ftehim dwar il-Ħruġ u tal-Protokoll dwar l-Irlanda/l-Irlanda ta' Fuq, kif ukoll fid-dispożizzjonijiet tal-liġi tal-Unjoni li jsiru applikabbli għar-Renju Unit u fih fir-rigward tal-Irlanda ta' Fuq mill-Protokoll dwar l-Irlanda/l-Irlanda ta' Fuq, trid tinqara bhala li tinkludi l-Irlanda ta' Fuq⁴³. Dan ifisser li sa fejn ir-regoli doganali tal-UE japplikaw għar-Renju Unit u fih fir-rigward tal-

³⁹ L-Artikolu 185 tal-Ftehim dwar il-Ħruġ.

⁴⁰ L-Artikolu 18 tal-Protokoll dwar l-Irlanda/l-Irlanda ta' Fuq

⁴¹ L-Artikolu 7(1) tal-Ftehim dwar il-Ħruġ flimkien mal-Artikolu 13(1) tal-Protokoll dwar l-Irlanda/l-Irlanda ta' Fuq.

⁴² L-Artikoli 5(3), 5(4) u t-Taqsimiet 1 u 4 u l-Anness 2 tal-Protokoll dwar l-Irlanda/l-Irlanda ta' Fuq.

⁴³ L-Artikolu 13(1) tal-Protokoll dwar l-Irlanda/l-Irlanda ta' Fuq. Dan irrispettivament mill-Artikolu 4 tal-Protokoll dwar l-Irlanda/l-Irlanda ta' Fuq, billi l-Artikolu 13(1) jopera "[m]inkejja kull dispożizzjoni oħra ta' dan il-Protokoll".

Irlanda ta' Fuq, l-UE u r-Renju Unit jaqblu li jittrattaw l-Irlanda ta' Fuq, għall-fini tal-applikazzjoni ta' dawn ir-regoli, daqslikieku kienet parti mit-territorju doganali tal-Unjoni.

Fl-istess hin, billi l-Irlanda ta' Fuq hija parti mit-territorju doganali tar-Renju Unit, fir-rigward tad-drittijiet u l-obbligi ta' pajjiżi terzi (inkluż il-pajjiżi shab preferenzjali), l-Irlanda ta' Fuq mhijiex parti mit-territorju doganali tal-Unjoni.

B'mod aktar speċifiku, wara tmiem il-perjodu ta' tranzizzjoni, dan ifisser, fost l-oħrajn, dan li ġej:

- Il-merkanzija li tiddaħhal fl-Irlanda ta' Fuq minn pajjiżi terzi jew minn partijiet oħra tar-Renju Unit se tkun soġġetta għal supervizzjoni doganali u tista' tkun soġġetta għal kontrolli doganali; formalitajiet doganali japplikaw għal din il-merkanzija, ikollhom jiġu pprezentati dikjarazzjonijiet u l-awtoritajiet doganali jistgħu jirrikjedu garanziji għal djun doganali potenzjali jew eżistenti;
- Il-merkanzija, inkluż merkanzija domestika tal-Irlanda ta' Fuq, li tinhareġ għal pajjiżi terzi jew għal partijiet oħra tar-Renju Unit tkun soġġetta għal supervizzjoni doganali u tista' tkun soġġetta għal kontrolli doganali; formalitajiet doganali japplikaw għal din il-merkanzija; normalment il-merkanzija titqiegħed taħt proċedura ta' esportazzjoni;
- Ma għandha tkun applikabbli l-ebda supervizzjoni, kontroll jew formalità doganali għall-merkanzija li tiċċaqlaq bejn l-Irlanda ta' Fuq u l-Unjoni, meta dik il-merkanzija tiċċaqlaq b'moviment intra-Unjoni;
- Il-merkanzija li tiddaħhal fl-Irlanda ta' Fuq u tiġi rilaxxata hemmhekk għal ċirkolazzjoni libera tiġi soġġetta għat-Tariffa Doganali Komuni⁴⁴ skont l-Artikolu 5(3) tal-Protokoll dwar l-Irlanda/l-Irlanda ta' Fuq; ma tkun pagabbli l-ebda tariffa, jew tkun pagabbli t-tariffa esterna tar-Renju Unit, f'konformità mal-Artikoli 5(1) u 5(2) tal-Protokoll dwar l-Irlanda/l-Irlanda ta' Fuq⁴⁵;
- L-awtorizzazzjonijiet li jagħtu l-istatus ta' Operatur Ekonomiku Awtorizzat (AEO) u awtorizzazzjonijiet oħra għas-simplifikazzjonijiet doganali mogħtija lill-operaturi ekonomiċi stabbiliti fl-Irlanda ta' Fuq jibqgħu validi fit-territorju doganali tal-Unjoni, soġġetti għall-informazzjoni li trid tingħata mill-awtoritajiet tar-Renju Unit f'dan ir-rigward.

Fir-rigward tal-orijini għal skopijiet preferenzjali, ir-regoli pprezentati fit-Taqsimiet A.4 u A.5.3. ("aspetti tal-orijini") ta' din in-notifika japplikaw għall-Irlanda ta' Fuq bl-istess mod kif japplikaw għal partijiet oħra tar-Renju Unit. Dan ifisser b'mod partikolari li:

⁴⁴ Ir-Regolament tal-Kunsill (KEE) Nru 2658/87, tat-23 ta' Lulju 1987, dwar in-nomenklatura tat-tariffa u l-istatistika u dwar it-Tariffa Doganali Komuni ta' Dwana, ĠU L 256,7.9.1987, p. 1.

⁴⁵ Il-Kumitat Kongunt għandu l-kompitu li jistabbilixxi l-kriterji jew il-kundizzjonijiet biex jiġi kkunsidrat li l-merkanzija li tiddaħhal fl-Irlanda ta' Fuq minn barra l-Unjoni ma tkunx f'riskju li sussegwentement tiċċaqlaq fl-Unjoni jew ma tkunx soġġetta għal ipproċessar kummerċjali, permezz ta' deċiżjoni qabel tmiem il-perjodu ta' tranzizzjoni, kif imsemmi fir-raba' subparagrafu tal-Artikolu 5(2) tal-Protokoll dwar l-Irlanda/l-Irlanda ta' Fuq; sakemm ma tiġix adottata tali deċiżjoni, f'konformità mal-Artikolu 5(2) tal-Protokoll dwar l-Irlanda/l-Irlanda ta' Fuq, il-merkanzija kollha li tiddaħhal fl-Irlanda ta' Fuq minn barra l-Unjoni għandha tiġi kkunsidrata li tkun f'riskju li sussegwentement tiċċaqlaq fl-Unjoni u għaldaqstant hija soġġetta għat-Tariffa Doganali Komuni.

- Il-merkanzija prodotta fl-Irlanda ta' Fuq, anke qabel tmiem il-perjodu ta' tranzizzjoni, ma titqiesx orġinarja tal-UE għall-finijiet tal-esportazzjoni diretta tagħha, jew tal-esportazzjoni wara proċessar ulterjuri, lejn pajjiż sieheb preferenzjali tal-UE;
- Il-merkanzija orġinarja fl-UE u li tkun tinsab fl-Irlanda ta' Fuq jew orġinarja f'pajjiżi oħra tal-UE u li tkun tinsab fl-Irlanda ta' Fuq qabel tmiem il-perjodu ta' tranzizzjoni, jekk tiċċaqlaq b'moviment intra-Unjoni mill-Irlanda ta' Fuq lejn l-UE f'konformità mar-rekwiziti tal-Artikolu 47(1) tal-Ftehim dwar il-Ħruġ, xorta tista' titqies bħala orġinarja meta terġa' tidhol fit-territorju doganali tal-Unjoni, dment li jkunu disponibbli d-dokumenti meħtieġa li jippruvaw l-orġini tal-merkanzija skont id-dispożizzjonijiet tar-regim preferenzjali tal-UE kkonċernat.

Siti web tal-Kummissjoni ddedikati li jagħtu aktar informazzjoni dwar:

- [id-dwana u aspetti relatati mat-taxxa tal-ħruġ tar-Renju Unit](#);
- [il-KDU](#)
- informazzjoni ġenerali dwar [il-proċeduri u formalitajiet doganali](#);
- [aspetti ġenerali tal-orġini preferenzjali tal-merkanzija](#);
- u [aspetti tal-kummerċ barrani tal-orġini preferenzjali tal-merkanzija](#) (Bażi tad-Data tal-Aċċess għas-Suq)

Il-Kummissjoni Ewropea

Id-Direttorat Ġenerali għat-Tassazzjoni u l-Unjoni Doganali

ANNEX: PREFERENZI U REGOLI TA' ORIGINI MATUL IL-PERJODU TA' TRANZIZZJONI

1. ASPETTI TAL-ORIGINI PREFERENZJALI⁴⁶

Skont l-Artikolu 127(1) tal-Ftehim dwar il-Ħruġ, il-liġi tal-UE (inkluż il-ftehimiet internazzjonali konklużi mill-UE) japplikaw għar-Renju Unit u fih matul il-perjodu ta' tranzizzjoni.

Il-kamp ta' applikazzjoni territorjali għall-kummerċ ta' merkanzija ta' dawn il-ftehimiet huwa generalment definit bħala t-territorji fejn japplikaw it-Trattati tal-UE, u f'xi każijiet (pereżempju Ftehimiet ta' Kummerċ Hieles (FTAs) aktar reċenti mal-Kanada, mal-Amerka Ċentrali, mal-pajjiżi Andini jew mal-Ġappun) anke f'żoni li huma parti mit-territorju doganali tal-Unjoni.

Taht il-Ftehim dwar il-Ħruġ, it-Trattati tal-UE japplikaw għar-Renju Unit u fih matul il-perjodu ta' tranzizzjoni, u f'dak iż-żmien ir-Renju Unit huwa parti mit-territorju doganali tal-Unjoni.

Skont l-Artikolu 129(1) tal-Ftehim dwar il-Ħruġ, ir-Renju Unit huwa marbut b'dawk il-ftehimiet internazzjonali matul il-perjodu ta' tranzizzjoni.

Dan japplika wkoll għall-FTAs bi preferenzi konklużi mill-UE⁴⁷.

Għaldaqstant

- Il-prodotti/materjali/proċessi tar-Renju Unit iridu jiġu trattati mill-Unjoni bħala prodotti/materjali/proċessi tal-UE matul il-perjodu ta' tranzizzjoni;
- Il-prodotti/materjali/proċessi tas-shab tal-FTAs tal-UE jridu jiġu trattati mir-Renju Unit bħala prodotti/materjali/proċessi oriġinarji fi shab tal-FTAs u jridu jirċievu l-preferenzi rilevanti.

Filwaqt li l-Unjoni formalment innotifikat lis-shab internazzjonali tagħha li r-Renju Unit irid “jiġi trattat bħala Stat Membru” matul il-perjodu ta' tranzizzjoni⁴⁸, ma hemm l-ebda ċertezza li s-shab tal-FTAs se jittrattaw lir-Renju Unit bħala Stat Membru matul il-perjodu ta' tranzizzjoni għall-finijiet tal-FTAs⁴⁹.

⁴⁶ Jenhtieg li referenzi “oriġinarja” jew “mhux oriġinarja” f'din it-taqsimha jiġu kkunsidrati biss b'rabta mal-origini preferenzjali.

⁴⁷ Bħala parti minn politika kummerċjali komuni tal-UE, l-UE għandha wkoll arrangamenti kummerċjali preferenzjali fl-Iskema Ġeneralizzata ta' Preferenzi (http://ec.europa.eu/trade/policy/countries-and-regions/development/generalised-scheme-of-preferences/index_en.htm). Fir-rigward tal-kwistjonijiet stabbiliti f'din in-nota (l-effett tal-input tar-Renju Unit meta tiġi ddeterminata l-origini preferenzjali għal trattament tariffarju), it-trattamenti tariffarji preferenzjali fl-Iskema Ġeneralizzata ta' Preferenzi fil-prattika jistgħu jkunu inqas rilevanti minn FTAs. Madankollu, għall-finijiet ta' kompletezza, iż-żewġ aspetti huma indirizzati f'din in-nota.

⁴⁸ Għal dan l-għan, intbagħtet *note verbale* lill-pajjiżi terzi li tinfirmahom li r-Renju Unit “irid jiġi trattat bħala Stat Membru [...] għall-finijiet tal-[ftehimiet internazzjonali]” matul il-perjodu ta' tranzizzjoni (ara https://ec.europa.eu/info/files/note-verbale_en).

⁴⁹ Sa issa, il-Kummissjoni rċeviet biss tnejn għan-*note verbale* tagħha mingħand għadd limitat ta' shab tal-FTAs. Madankollu, diversi shab tal-FTAs esprimew pubblikament l-intenzjoni tagħhom li jkomplu jittrattaw lir-Renju Unit bħala Stat Membru matul il-perjodu ta' tranzizzjoni (pereżempju n-Norveġja, il-Kanada jew

2. VERIFIKA TAL-ORĠINI

Skont il-protokoll tal-orġini tal-FTAs tal-UE, il-preferenzi jistgħu jiġu miċhuda biss wara proċess ta' verifika. Jekk pajjiż terz jitlob il-verifika tal-orġini ta' prodott tal-UE li huwa meqjus bħala oriġinarju minhabba l-kontenut tiegħu mir-Renju Unit, japplika dan li ġej:

- L-awtoritajiet doganali tal-Istati Membri jridu japplikaw il-liġi tal-UE, li skontha l-prodotti/materjali/proċessi tar-Renju Unit huma meqjusa bħala prodotti/materjali/proċessi tal-UE. Għaldaqstant, dawn iridu jikkonfermaw l-orġini tal-prodotti kkonċernati u jikkunsidraw il-kontenut mir-Renju Unit bħala li jikkwalifika għal oriġini preferenzjali tal-UE.
- Is-shab tal-FTAs jistgħu jiċhdu l-preferenzi biss fil-kuntest tal-verifika f'konformità mal-kundizzjonijiet stabbiliti fil-protokoll tal-orġini tal-FTA. Generalment, il-preferenza tista' tiġi miċhuda mis-sieħeb tal-FTA biss jekk, wara talba ta' verifika⁵⁰:
 - ma jkun hemm l-ebda risposta mingħand l-awtoritajiet tal-pajjiż esportatur; jew
 - ir-risposta ma tikkonfermax
 - l-awtentiċità tal-prova tal-orġini,
 - l-orġini (preferenzjali) tal-prodotti, jew
 - il-konformità ma' kundizzjonijiet oħra stabbiliti fil-protokoll tal-orġini.

il-Messiku). Madankollu, hemm possibbiltà li xi wħud mis-shab tal-FTAs tagħna jesprimu opinjoni differenti, li jfisser li ma hemm l-ebda garanzija li kollha kemm huma se jittrattaw lir-Renju Unit bħala Stat Membru għall-finijiet tal-ftehimiet internazzjonali matul il-perjodu ta' tranżizzjoni. Barra minn hekk, shab oħra jistgħu ma jirrispondu jew jirrispondu biss aktar tard għan-*note verbale*. Din l-inċertezza hija inevitabbli billi l-UE u r-Renju Unit setgħu jaqblu biss bilateralment dwar l-obbligi (mhux id-drittijiet) taht l-FTAs permezz tal-Ftehim dwar il-Hruġ.

⁵⁰ F'zewġ każijiet biss (il-ftehimiet mal-Kanada u mal-Ġappun) l-awtoritajiet tal-pajjiż importatur jistgħu jieħdu deċiżjoni differenti f'konformità mal-FTAs abbażi ta' ġustifikazzjoni suffiċjenti u wara konsultazzjoni mal-parti l-oħra.